



શ્રી ગણેશાય નમઃ

મહાકવિ પ્રેમાનંદ કૃત

ઓખાહરણ

શ્રી ગણેશજીની પ્રાર્થના

રાગ : આશાવરી

એક નામ મુજને સાંભર્યું, શ્રી ગૌરીપુત્ર ગણેશ;
પાર્વતીના અંગથી ઊપજ્યો, તાત તણો ઉપદેશ. ૧
માતા જેની પાર્વતી ને, પિતા શંકર દેવ;
નવ ખંડમાં જેની સ્થાપના, કરે જગ ભૂતળ સેવ. ૨
સિંદૂરે શણગાર સજ્યા, ને કંઠે પુષ્પના હાર;
આયુધ ફરશી કર ધરીને, હણ્યા અસુર અપાર. ૩
પહેલા કરમાં જળકમંડળ, બીજે મોદિક આહાર,
ત્રીજા કરમાં ફરશી સોહીએ, ચોથે જપમાળ રે. ૪
ચાલો સહિયરો દેરે જઈએ, પૂજીએ ગણપતિ રાય;
મોટા લીજે મોદક લાડુ, લાગીએ શંભુસુતને પાય. ૫
એવા દેવ સાચા મુનિ વાચા, પૂરે મનની આશા;
બે કર જોડી કહે જન વૈષ્ણવ, દાસ તણો જે દાસ. ૬

કડવું ૧ લું

શ્રી અંબાજીની પ્રાર્થના

આઘશક્તિમા અંબા પ્રગટયાં, જ્યાં પવન નહિ પાણી;
સુરીનર મુનિવર સર્વે કળાણા, તું કોણે ન કળાણી. ૧
તારું વર્ણન કઈ પેરે કરીએ, જો મુખ રસના એક;
સહસ્ર ફેણા શેષનાગને મા, તોયે ન પામ્યો ભેદ. ૨
જુજવાં રૂપ ધારે જુગદંબા, રહી નવ ખંડે વ્યાપી;
મહા મોટા જડ મુઠ હતા મા, તેમની દુરમત કાપી. ૩
ભક્તિભાવ કરી ચરણે લાગું, મા આઘશક્તિ જાણી;
અમને સહાય કરવા તું સમરથ, નગર કોટની રાણી. ૪
તું તારા ત્રિપુરા ને તોતળા, નિર્મળ કેશ રંગે રાતા;
બીજી શોભા શી મુખે કહીએ, રચના બની બહુ ભાતે. ૫
હંસાવતી ને બગલામુખી, વહાણવટી તું માય;
ભીડ પડે તમને સંભારું, કરજો અમારી સહાય. ૬
મા! સેવકજન તારી વિનંતી કરે, ઉગારજો અંબે માય;
બ્રહ્મા આવી પાઠ કરે, વિષ્ણુ વાંસળી વાય. ૭

શિવજી આવી ડાક વગાડે, નારદજી ગુણ ગાય;
 અબીલ ગુલાલ તણા હોય ઓચ્છવ, વાગે મૃદંગના ઝણકાર. ૮
 સિંહાસને બેઠી જુગદંબા, અમૃત દૃષ્ટે જોતી;
 સોળ શણગાર તેં સજયા મા. નાકે નિર્મળ મોતી. ૯
 ખીર અને ઘેંચ શર્કરા, આરોગો અંબા માય;
 અગર કપૂરે તારી કરું આરતી, સેવકજન શિર નમાય. ૧૦
 તું બ્રહ્માણી તું ડ્રાણી, તું દેવાધિ દેવા;
 સકલ વિશ્વમાં તું છે માતા, કરું તમારી સેવા. ૧૧
 માના ચરણ થયા પ્રતિપાલન, પહોંચી મનની આશ;
 કુશળ ક્ષેમ રાખજો અંબામા સર્વને, એમ કહે ત્રિપુરદાસ રે. ૧૦

કડવું ૨જું

શુકદેવજી ઓખાહરણની કથા કહે છે

રાગ : કેદારો

હું તો શ્રી પુરુષોત્તમ શિર નામું, હું તો સકળ પદારથ પામું; વામું રે દુઃખ સકળ કલેવર તણા રે

રાગ : ટાળ

દુઃખ સકળ વામું કલેવરનાં, સુણતાં પાતક જાય; ઓખાહરણ જે સાંભળે, મહારોગ થતી મુકાય. ૧
 તાવ તરીઓ એકાંતરિયો, ને ચઢે તેની કાય; ભૂતનો ભણકારો તેને, ન આવે સ્વપ્નમાંય. ૨
 પરીક્ષિત પૂછે કહોને શુકજી, ઓખાનો મહિમાય; દોણ રીતે થયો, ઓખા-અનિરુદ્ધનો વિવાહ. ૩
 પ્રથમથી તે નવમ સુધી, કહ્યા મને નવ સ્કંધ; હવે દશમની કહો કથા, જેમ ઊપજે આનંદ. ૪
 હરિએ વૃંદાવનમાં લીલા કીધી, વાયો મધુરો વંશ; પ્રથમ મારી પૂતનાને, પછી પછડાયોં કંસ. ૫
 પછી પધાર્યા દારિકામાં, પરણ્યા છે બહુ રાણી; સોળ સહસ્ર શતરાણી, તેમાં અષ્ટ કરી પટરાણી. ૬
 તેમાં વડા જે રુકમણી, પ્રદ્યુમન તેના તન; પ્રદ્યુમનના અનિરુદ્ધ કહીએ, કર્મ કથા પાવન. ૭
 આઘ બ્રહ્મા સૃષ્ટિ કરતા, મરીચી જેના તન; મરીચી સુત કશ્યપ કહીએ, હિરણ્યકશ્યપ રાજન. ૮
 વિષ્ણુભક્ત પ્રહલાદજી, તેને વહાલા શ્રી ભગવંત; પ્રહલાદસુત વિરેચન, બલિરાય તેનો તન. ૯
 બલિ તણો સુત બાણાસુર, જેનું મહારુદ્રચરણો મન; એક સમે ગુરુજી શુક આવ્યા, ત્યારે બોલિયા વચન. ૧૦
 અહો ગુરુજી અહો ગુરુજી, કહોને તપ મહિમાય; શુક વાણી બોલિયા, તું સાંભળને જગરાય. ૧૧
 ત્રણલોકમાં શંભુ ભોળા, આપશે વરદાન; મધુવનમાં જઈ તપ કરો, આરાધો શિવભગવાન રે. ૧૨

કડવું ૩જું

બાણાસુરનું તપ - શિવે આપેલ વરદાન

રાગ : ટાળ

રાય તપ કરવાને જાય છે, એ તો આવ્યા મધુવન માંય રે;
 કીધું રાયે નિરમળ જળે સ્નાન રે, ધરિયું શિવજી કેરું ધ્યાન રે. ૧
 રાય બેઠા છે આસન વાળી રે, કર જમણામાં જપમાળા ઝાંઝી રે;
 માળા ઘાલ્યા સુગ્રીએ કાન રે, તોયે આરાધે શિવ ભગવાન રે. ૨
 રુધિર માંસ સુકાઈ ગયું રે, શરીર સુકા કાષ્ટવત સમ થયું રે;
 મહા તપીઓ કેમ નવ બોલે રે, એના તપથી ત્રિભુવન ડોલે રે. ૩
 વળતા બોલ્યા શંકર રાય રે, તમે સાંભળો ઉમિયાય રે;
 એક અસુર મહાતપ સાધે રે, મારું ધ્યાન ધરીને આરાધે રે. ૪

કોણ કહીએ જેનો બાપ રે,	તે તો માંડી બેઠો મહા જાપ રે;	
તમે કહો તો તેને વરદાન આપું રે,	કહો તો પુત્ર ગણીને સ્થાપું રે. ૫	
વળતાં બોલ્યાં રુદ્રાણી રે,	મારી વાત સુણો શૂલપાણિ રે;	
દૂધ પાઈને ઉછેરીએ સાપ રે,	આગળ ઉપજાવે સંતાપ રે. ૬	
ભેદ ભસ્માંગદનો લહ્યો રે,	વરદાન પામીને પૂંઠળ થયો રે;	
વરદાન રાવણને તમે આપ્યાં રે,	તેણે જાનકીનાથ સંતાપ્યા રે. ૭	
માટે શી શિખામણ દીજે રે,	ભોળા રૂઠું ગમે તે કીજે રે;	
વળતા બોલ્યા શિવરાય રે,	તમે સાંભળો ઉમિયાય રે. ૮	
સેવા કરી ચઢાવે જળ રે,	તેની કાયા કરું નિરમળ રે;	
સેવા કરી ચઢાવે સુગંધ રે,	બુદ્ધિ કરું ધન ધન રે. ૯	
જે કોઈ ચઢાવે બીલીપત્ર રે,	તેને ધરાવું સોનાનું છત્ર રે;	
સેવા કરીને વગાડે ઝાલતાલ રે,	તેને કરી નાખું ન્યાલ રે. ૧૦	
નારી પાનીએ બુદ્ધિ તમારી રે,	આપતાં ન રાખીએ વારી રે;	
હું તો ભોળાનાથ કહેવાઉં રે,	હવે કપટીનાથ કેમ થાઉં રે. ૧૧	
એવું કહીને ચાલ્યા ભોળાનાથ રે,	મૂક્યો બાણાસુર શિર પર હાથ રે;	
તું તો જાગ બાણાસુર રાય રે,	તને વરદાન આપે શિવરાય રે. ૧૨	
હું તો જાગું છું મહારાજ રે,	આપો શોણિતપુરનું રાજ રે;	
શિવ માંગું છું વારંવાર રે,	મને આપો કર હજાર રે. ૧૩	
કર એકકો એવો કીજે રે,	દશ સહસ્ર હસ્તિતણું બળ દેજો રે;	
અસ્તુ કહીને શિવ વર આપ્યો રે,	બાણાસુરને પુત્ર કરી સ્થાપ્યો રે. ૧૪	

કડવું ૪થું

બાણાસુર સમસ્ત સૃષ્ટિનો અધિપતિ બન્યો

રાગ : આશાવરી

વરદાન પામી વળિયો બાણાસુર, શોણિતપુરમાં જાય;
કાંઈ ન દીઠું સાંભળ્યું, જેમ વૃક્ષ ચાલ્યું જાય;
નગર સમીપે ચાલી આવ્યો, બાણાસુર બળવાન;
કોઈક દેશની કન્યા લાવી, પરણાવ્યો રાજન;
પાતાળે નાગલોક જીતી, ચાલ્યો તેણી વાર;
સ્વર્ગે જઈને જીત્યા, સર્વે દેવ નાઠા જાય;
જીતી સૂરજ પાછો વળિયો, મળિયા નારદ મુનિ;
ઓ નારદજી, ઓ નારદજી, ના થયું મારું કામ;
નારદ વાણી બોલિયા, તું સુણ બાણાસુર રાય;

વનનાં વાસી પશુ-પંખી, તે લાગ્યાં બ્હીવાય. ૧
આવીને જોવા લાગ્યા સર્વે, દીઠો બાણાસુર રાય. ૨
કૌભાંડ નામે રાય તણે ધર, પ્રગટ થયો પ્રધાન. ૩
દેશ જીતવા સંચર્યો, રાય બાણાસુર બળવંત. ૪
દેશ દેશના મહિપતિ જીત્યા, કહેતાં ન આવે પાર. ૫
સૂરજ વળતી સાંગ આપી, બાણાસુર તણા કરમાય. ૬
પ્રણામ કરીને પાયે લાગ્યો, તેણે સમે રાજન. ૭
એકે જોદ્ધો ન મળ્યો સ્વામી, પહોંચે મનની હામ. ૮
જેણે તુજને હાથ આપિયા, તે શિવશું કર સંગ્રામ. ૯

કડવું ૫મું

બાણાસુર શિવજી સાથે યુદ્ધ કરવા ગયો

રાગ : ટાળ

કૈલાસ પર્વત જઈ, રાજાએ ભીડી મોટી બાથ;
ટોપ કવચ ને ગદા ફરશી, કડકડાટ બહુ થાય;
જઈને શંકરને ચરણે નમિયા, અહો અહો શિવરાય;
શોણિતપુરનું રાજ્ય આપ્યું, ઉપર કર હજાર;
સહસ્ર હાથ તો મુજને આપ્યા, તે તો સ્વામી સત્ય;
આવો શિવ આપણે બે વઢીએ આપ આવ્યા મારી નજરે;

જળમાંહી જેમ નવ ડોલે, એમ ડોલે ગિરિનાથ. ૧
તેણે સમે ઉમિયાજી, મનમાં લાગ્યા રે બ્હીવાય. ૨
શાને કાજે બીહો પાર્વતી, આવ્યો બાણાસુર રાય. ૩
વળી માગવા શું આવ્યો છે, અંધતણો કુમાર. ૪
એક યોદ્ધો મુજને આપો, યુદ્ધ કરવા સમર્થ. ૫
ફટ ભૂંડા તું એ શું બોલ્યો, ખોટી હઠ આ તજ રે. ૬

● ઓખાહરણ

૭

કડવું ૬૬

શિવજીએ શાપ આપ્યો - ગણપતિ ને ઓખાની ઉત્પત્તિ

તે તો તારા વણ કહે મેં, ઉપજાવ્યો છે એક;
 તે તો સ્વામી કેમ જાણું, ચિંતા મુજને થાય;
 જ્યારે ધજા એ ભાંગી પડશે, ત્યારે કર તારા છેદાશે;
 ત્યારે તું એમ જાણજે, રિપુ ઉત્પન્ન થયો સાર;
 એક સમે મહાદેવ કહે, મારે તપ કરવાનું મન;
 અહો શિવજી કહો, જન્મારો કેમ જાય;
 મહારુદ વાણી બોલિયા, લે આ મારું વરદાન;
 વરદાન આપી મહાદેવજી, વન તપ કરવાને જાય;
 શિવના ઘર મોટાં જાણીને, રખે આવતું કોય;
 દક્ષિણ અંગથી મેલ લઈને, અઘડ ઘડિયું રૂપ;
 ચતુર્ભુજને ફાંદ મોટી, પરમ દીસે વિશાળ;
 પહેલા કરમાં જળકમંડળ, બીજે મોટિક આહાર;
 ગણેશને ઉપજાવીને, બોલ્યાં પાર્વતી માત;
 વામ અંગથી મેલ લઈને, ઘડી કન્યા રૂપ;
 સેંથો ટીલડી રાખડી, અંબોડે વાંકી મોડ;
 કોથળી ફૂલની વેલણ દાબલી, રમતાં નાના ભ્રાત;
વલણ : પરીક્ષિતને શુકદેવ કહે, કુંવારી કન્યા જેહ રે;

જે કરછેદન કરી, તારા કરશે કટકા અનેક. ૧
 લે બાણાસુર જા હું આપું, તુજને એક ધજાય. ૨
 રુધિર તણો વરસાદ વરસશે, તારા નગર મોઝાર. ૩
 વરદાન પામી વળિયો બાણાસુર, શોણિતપુરમાં જાય. ૪
 તેણે સમે ઉમિયાએ માંડયું અતિ ઘણું રુદન. ૫
 મારે નથી એકે બાળક તો, કહો વલે શી થાય. ૬
 એક પુત્રી ને એક પુત્ર, ઉપજાવજે સંતાન. ૭
 ઉમિયાજી નાહવાને બેઠાં, વિચાર્યું મનમાંય. ૮
 બાળક બારણે મેલું, બેઠા બેઠા જોય. ૯
 હાથ ચરણ ને ઘૂંટણ પાની, ટૂંકું અંગ સ્વરૂપ. ૧૦
 શોભા તેની શી કહું હું, કંઠે ધુધરમાળ. ૧૧
 ત્રીજા કરમાં ફરશી સોહીએ, ચોથે કર જપમાળ. ૧૨
 એની પાસે જોડ હોય તો, કરે તે બેઠાં વાત. ૧૩
 શોભા તેની શી વાત કહું, શુકદેવ કહે સુણ ભૂપ. ૧૪
 કંઠ કપોત ને કામની, તેહી મોડા મોડ. ૧૫
 કંઠુ પડો નાડાછડી, તે આપ્યો લઈને હાથ. ૧૬
 ઘર સાચવવાને બાળકો, બે પ્રગટાવ્યાં તેહ રે. ૧૭

રાગ : ઢાળ

કડવું ૭૦

શિવજીએ ગણપતિજીનો શિરોચ્છેદ કર્યો

દેવી નાવણ કરવા બેઠાં, નારદ આવ્યા ત્યાંય;
 નારદ ચાલી આવિયા, મધુવન તતખેવ;
 વનવગડામાં ભમતા હીંડો, માથે ઘાલો ધૂળ;
 તમે રે વનમાં તપ કરો, ને ઘેર ચાલ્યું ઘરસૂત;
 મહાદેવ ત્યાંથી પરવર્યા, કેલાસ જોવા જાય;
 અલ્યા જટિલ જોગી, ભસ્મ ચોળી દિસતો અદભુત;
 વચન આવું સાંભળી, ને કોપિયા શિવ રાય;
 ગણપતિનો ગડદો પડે, બ્રહ્માંડ ભાંગી જાય;
 ત્યારે શિવજી કોપિયા છે, ચડી મનમાં રીસ;
 માગશર વદ ચોથને દહાડે, પુત્ર માર્યો તર્ત;
 તે મસ્તક તો જઈને પડ્યું, ચન્દ્રના રથમાંય;
 એવે શિવજી ઘરમાં આવ્યા, જ્યાં ઉમિયાજી નહાય;
 વલણ કોટડીમાં જઈને પેઠી, મનમાં વાત વિચારી;
 મહાદેવજી ઘરમાં ગયા ને, ઝબક્યા ઉમિયા મન;
 વસ્ત્ર પહેરી ઉમિયા કહે છે, કેમ આવ્યા મહાદેવ;
 નાહતા ઉપર શું દોડયા આવો, સમજો નહિ મન માંહે;

બાળક બે જોઈને નાઠા, ગયા શિવજી જ્યાંય. ૧
 ઓરે શિવજી ઓરે શિવજી, નફફટ ભૂંડી ટેવ. ૨
 આંક ધતુરો વિજયા ચાવો, વાળ્યો આડો આંક. ૩
 તમો વિના તો ઉમિયાજીએ ઉપજાવ્યા છે પુત્ર. ૪
 ગણપતિ વાણી બોલિયા, આડી ધરી મહાકાય. ૫
 આજ્ઞા વિના અધિકાર નહિ, હોય પૃથ્વીનો જો ભૂપ. ૬
 લાતો ગડદા પાદુ મૂકી, આવ્યા ઘરની માંય. ૭
 ત્રિલોક તો ખળભળવા લાગ્યું, આ તે શું કહેવાય? ૮
 કોપ કરીને ત્રિશૂળ મેલ્યું, છેદ્યું ગણપતિનું શીશ. ૯
 તે દહાડાથી ચાલ્યું આવ્યું, ગણેશ ચોથનું વ્રત. ૧૦
 તેથી ચતુર્થીને દિવસે, ચન્દ્રપૂજન થાય. ૧૧
 ઓખા બેઠી'તી બારણે, તે નાસી ગઈ ઘરમાંય. ૧૨
 ભાઈના કટકા કીધા માટે, મુજને નાખશે મારી. ૧૩
 નેત્ર ઉઘાડીને નીરખિયું, ત્યાં દીઠા પંચવદન. ૧૪
 આંક ભાંગ ધતુરો ચાવો, નફટ ભૂંડી ટેવ. ૧૫
 બે બાળક મેલ્યાં બારણે, કેમ આવ્યા મંદિર માંડે ૧૬

છાની રહે તું પાપણી, મેં જોયું પારખું બધું; આટલા દહાડા સતી જાણતો, પણ સર્વ લૂંટી બાધું. ૧૭
 મુજ વિના તેં તો પ્રજા કીધી, એવું તારું કામ; પાર્વતીજી ! તમે રાખ્યું, હિમાચલનું નામ. ૧૮
 વચન એવું સાંભળી, ઉમિયાજીને ઊઠી જવાળ; કાલે તમે કહી ગયા હતા, જે પ્રગટ કરજો બાળ. ૧૯
 ત્યારે શંકરે નીચું જોયું, મનમાં વાત વિચારી; તારી પુત્રી તો નાસી ગઈ, તારા પુત્રને નાખ્યો મારી. ૨૦

કડવું ૮મું

ગણપતિના મૃત્યુથી ઉમિયાજીએ કરેલ વિલાપ

રાગ : સાખી

વાડી વિના ઝૂરે વેલડી, વાછરું વિના ઝૂરે ગાય; બાંધવ વિના ઝૂરે બેનડી, પુત્ર વિના ઝૂરે માય. ૧
 ધન ધાન્ય ને પુત્રધન, પુત્ર જ આગેવાન; જે ઘર પુત્ર ન નીપજ્યો, તેના સુનાં બળે મસાણ. ૨
 પુત્ર વિના ઘર પાંજરું, વન ઊભે અગ્નિ બાળીશ; શિવ શાથી માર્યો ગણપતિ, મારો પુત્ર ક્યાંથી મેળવીશ. ૩

રાગ : વિલોપનો વલણ

બોલો હો બાળ રે હો ગણપતિ બોલો હો બાળ. શિવ રે શાને માર્યો તન, હો ગણપતિ. (ટેક) ૧
 ઉમિયાજી કરે રુદન, હો ગણપતિ; તેની સંપત્તિ પરઘેર જાય, હો ગણપતિ. ૨
 શિવ પુત્ર વિનાની જેની માય, હો ગણપતિ; તે તરણાથી હળવી થાય, હો ગણપતિ. ૩
 ત્યારે શિવને આવ્યું છે જ્ઞાન, હો ગણપતિ; મેં તો આખ્યું હતું વરદાન, હો ગણપતિ. ૪
 પેલા નારદિયાનું કામ, હો ગણપતિ; એ જૂઠાબોલો છે તેનું નામ, હો ગણપતિ. ૫
 એજે વાત કરી સર્વ જૂઠી, હો ગણપતિ; હું તો તપથી આવ્યો ઊઠી, હો ગણપતિ. ૬
 મેં માર્યો તમારો તન, હો ગણપતિ; આ ઊગ્યો શો ભૂંડો દિન, હો ગણપતિ. ૭

શિવજીએ ગણપતિને આપેલ વરદાન

રાગ : આશાવરી

નંદી ભૂંગી મોકલ્યા, તે, પહેલી પાળે જાય; હસ્તિ એક મળ્યો માર્ગમાં, તેને શિર કીધો ઘાય. ૧
 તે ગજનું મસ્તક લાવીને, ધડ ઉપર મેલ્યું નેટ; ગડગડીને હેઠે બેઠું, આગળ નીકળ્યું પેટ. ૨
 કાળા એના કુંભસ્થળ, વરવા એના દાંત; આગળ એને સૂંઠ મોટી, લાંબા પહોળા કાન. ૩
 દેવોમાં જાશે શું પોષાશે, અપાર મુજને દુઃખ; દેવતા સર્વે મેણાં દેશે, ધન્ય પાર્વતીનું કુખ. ૪
 ત્યારે શિવજી બોલિયા, સુણો વાત હે સતી; સૂરીનર મુનિવર પૂજશે, ગણનાયક ગણપતિ. ૫

રૂપ ગુણને વાદ પડયા, ચાલ્યા રાજદ્વાર; ગુણને આપ્યાં બેસણાં, પછી રૂપને કર્યા જુદાર. ૧
રૂપ તો આપ્યાં શિવે નાગરાં, કોઈ જોગી અવધૂત; ચતુરાઈ દીધી જે ચારણાં, વળી કોઈ રજપૂત. ૨
પુન્ય વિના ધન કયા કામનું, કયા કામનો ઉદય વિણ કુંભ; એ બે વસ્તુ કશા ન કામની, જેમ ગુણ વિના રૂપ. ૩
સ્વરૂપ દિયો શિવ ચાતુરી, ગુણ ન દિયો લગાર; રૂપ તમારું પાછું લો, રૂપ ગુણ વિણ છે ભાર. ૪

પંથી જ્યારે ચાલે ગામ, પહેલું લે ગણપતિનું નામ; કથા ગ્રંથ આરંભે જેહ, પ્રથમ ગણપતિ સમરે તેહ.
સૌભાગ્યવંતી શણગાર ઘરે, ગણપતિ કેરું સ્મરણ કરે; સોની સમરે ઘડતા ઘાટ, પંથી સમરે જાતાં વાટ.
પંચવદનના દહેરામાંય, પહેલી પૂજા ગણપતિની થાય; એ વિના મુજને પૂજે તો, સર્વ મિથ્યા થાય.
ઊથલો શાને કાજે રૂવે, પાર્વતી શાને લોચન ચોજે; જેને ઘેર વિવાહ-વાજન હશે, ત્યાં બેસશે ઘી ને ગોળ રે.

ઓખા કહી ઉમિયાએ, સાદ કર્યો બેચાર; ત્યારે ઓખા આવી ઊભી, નીસરીને ઓરડીની બહાર.
મરાવીને ભાઈને, તું તો નાસી ગઈ; મહાદેવે ગણપતિને માર્યો, તે સુધ મને નવ કહી.
તે માટે તારું અંગ ગળજો, લૂણે ખોજે કાય; જા દૈત્યના કુળમાં અવતરજે, એણી પેર બોલ્યા માય.
ઓખાબાઈ તો થરથર ધૂજ્યાં, એ વાત અટક; અપરાધ પાખે માત મારો, આવડો શો દંડ ?
ઉમિયા કહે મેં શાપ દીધો, તે કેમ મિથ્યા થાય; દૈત્યકુળમાં અવતરજે, દેવ કોઈ વરી જાય.
ચૈત્રના મિનારકમાં, બાઈ તાહરો રે મહિમાય; ઓખાહરણ જે સાંભળે, મહારોગ થકી મુક્ત થાય.
ચૈત્ર માસના ત્રીસ દહાડા, અગ્ર અલૂણું ખાય; ત્રીસ નહિ તો વળી, પાંચ દાડા પાછલા જે કહેવાય.
પાંચ દિવસ જો નવ પાળે, તો ત્રણ દિવસ વિશેક; ત્રણ દિવસ નવ થાય, તો કરવો દિવસ એક.
એ પ્રકારે વ્રત કરવું, સમગ્ર સ્ત્રી જન; અલૂણું ખાય ને અવની સૂવે, વળી એક ઉજજવળ અગ્ર.
દેહ રક્ષણ દાન કરવું, લવણ કેરું જેહ; પાર્વતી કહે પુત્રીને, સૌભાગ્ય ભોગવે તેહ.
વૈશાખ સુદી તૃતીયાને દિને, તું આવજે મુજ પાસ; ગોર્ય કરીને પુત્રી મહારી, પૂરીશ મનની આશ.
શુકદેવ કહે રાજા સુણો, અહીં થયો એહ પ્રકાર; હવે બાણાસુરની શી ગત થઈ, તેનો કહું વિસ્તાર.
વલણ : કહું વિસ્તાર એનો, સુણો રાજા નિરધાર રે; હવે બાણાસુર ત્યાં રાજ કરતો, શોણિતપુર મોઝાર રે.

રાય બાણાસુરને બારણે, વાળવા આવી રે ચંડાળ; નિત્ય પડી રજ વાળીને, કર્યું ઝાકઝમાળ. બાણાસુરને...
રાય મેડિયેથી હેઠે ઊતર્યો, થયો પ્રાતઃકાળ; મુખ આગળ આડી ધરી, સાવરણી તે સાર. બાણાસુરને...
રાય બાણાસુર વળતો વદે, મનમાં પામી દુઃખ; મુજને દેખી કેમ ફેરવ્યું, અલી તારું રે મુખ. બાણાસુરને...
ત્યારે ચંડાલણી વળતી વદે, સાંભળી એ રાય; તમો ઊંચ અમો નીચ છીએ, મુખ કેમ દેખાડાય? બાણાસુરને...
ત્યારે બાણાસુર વળતો વદે, સાંભળ રે ચંડાલણી નાર; સાચું રે બોલને કામિની, નહિતર મારું ઠાર. બાણાસુરને...
ત્યારે ચંડાલણી વળતી વદે, સાંભળો તે રાજન; સાચું બોલું જેવો ઘટે, તેવો દેજો દંડ. બાણાસુરને...
પ્રાતઃકાળે જોઈએ, નહિ વાંઝિયાનું વદન; તમારે કાંઈ છોરું નથી, સાંભળો રે રાજન. બાણાસુરને...

ચંડાળ તો કોઈ એક નથી રાય, દશ વિધના કહેવાય; પહેલાં ચંડાળ તેને કહીએ, નદી ઊતરી નવ નહાય.
બીજો ચંડાળ તેને કહીએ, પુત્રીનું ધન ખાય; ત્રીજો ચંડાળ તેને કહીએ, દુભે માત પિતાય.
ચોથો ચંડાળ તેને કહીએ, પારકું ધન ખાય; પાંચમો ચંડાળ તેને કહીએ, જેનું મેલું મન.
છટો ચંડાળ તેને કહીએ, જેનું કરમાયું વદન; સાતમો ચંડાળ તેને કહીએ, નહિ તનયા કે તન.
આઠમો-નવમો ચંડાળ તેને કહીએ, હરે પારકી નાર; દશમો ચંડાળ તેને કહીએ, જે કરમે ચંડાળ.

બળિયો બાણાસુર રાય, પુત્ર ભાગવાને જાય; મહાદેવજીની પાસે આવી, બેઠો તપ કરવાય.
હજાર હાથે તાળી પાડી, તવ રીઝયા શ્રી મહાદેવ; આપો ને આપો શિવજી, પુત્ર એક તતખેવ.
ચિત્રગુપ્ત લહિયાને તેડયા, કર્મ તણા જોનાર; પૂર્વે રાજા તું તો કહાવે, વૈશ્ય તણો અવતાર.
તારા ઘેર એક જ હતો, લાડકવાયો બાળ; ભોજન કરવા તું તો બેઠો, તે સાંભળને ભૂપાળ.
તુજ ભાણામાં જમવા આવ્યો, વેગે તારો બાળ; માટીવાળા હાથ હતા, બાળકને તે વાર.
ત્યારે તુજને સંખા આવી, હાંકી કાઢ્યો બાળ; બાળક ત્યારે થરથર ધ્રૂજ્યો, સાંભળને ભૂપાળ.
બાળકને તો રીસ ચઢીને, નવ ગણ્યો કાંઈ તાત રે; પુત્ર વહાલો નથી માટે, તુંવાંઝિયો રહેજે જન્મ સાત રે.

ઉમિયા વાણી બોલિયા, તું સુણ બાણાસુર રાય; તારા મનમાં જો ગમે તો, તને આપું એક કન્યાય.
ત્યારે બાણાસુર કહે, પુત્રી મારે કોટિક પુત્ર સમાન; મુજને ટાળે વાંઝિયો, આપો એ વરદાન.
કોઈક દેશનો રાજા જોઈશ, રાખશે મારું નામ; પોષ માસથી પૂરણ માસે, પૂરણ થશે મન કામ.
વર પામી વળિયો બાણાસુર, શોણિતપુરમાં જાય; બાણામતીને ગર્ભ રહ્યો છે, તેનો કહું મહિમાય.
પોષ માસથી પૂરણ માસે, પ્રગટ થઈ કન્યાય; વધામણિયા પરવરિયા રાજસભામાં જાય.
શાણા જોષી તેડિયા, તેની જન્મપત્રિકા થાય; વિદ્યા બળે કરી ગુરુજી બોલ્યા, પોતે તેણી વાર.
પહેલી ઉમિયાજીના અંગથી, પ્રગટી છે કન્યાય; તેને નામે રાશિ જોઈને, નામ ધરજો ઓખાય.
ગ્રહ વેળા શુભ લગ્નમાં, સંતાન પ્રગટી છે સાર; એથી તારા હાથનો, વેગે ઊતરશે ભાર.
ત્યારે આકાશવાણી એવી થઈ, તું સાંભળ ભૂપ નિરધાર; એ પુત્રી ઈચ્છાવરને વરશે, કો કારણ રૂપકુમાર.
જ્યારે પુત્રી પરણશે, ત્યારે વરતશે હાહાકાર; ભાર ઊતારશે તુજ હાથનો, તે માટે કરવો શો ઉપાય.
તે માટે તેડી પ્રધાન, એણી પેર પૂછે રે રાય; દેવવચન મિથ્યા નવ થાય, તે માટે કરવો શો ઉપાય.
રયો માળિયા સુંદર સાર, તે માટે કરો ઉપાય; ઓખા અને ચિત્રલેખાને, મેલો મંદિર માળિયામાંય.

પરીક્ષિતે પ્રશ્ન કર્યો વિચારજી,
 ઓખા ને ચિત્રલેખા કેમ ધર્યાં નામજી,
 ધામ આવ્યાં અસુરને, તેણે કામ શા દેવનાં કર્યાં;
 શુકદેવ કહે સુણ પરીક્ષિત, અભિમન્યુકુમાર;
 એક વાર દેવ પાતાળે નાઠા, બાણાસુરના તાપથી;
 કન્યા કહે કેમ પ્રગટ કીધી, કહો અમ સરખું કામ;
 કન્યા કહે દુઃખ કાં ધરો, બાણાસુર આવશે પાતાળ;
 ત્યારે મને પુત્રી કરીને સોંપજો, હું જઈશ એને ઘર;
 તેણે સમે પાતાળ આવ્યો, બાણાસુર રાજન;
 પ્રધાન કહે સ્વામી સાંભળીએ, આપો મુજને બાળ;
 ત્યારે રાજા કહે પ્રધાનને, આ પુત્રી મૂકું વન;
 પ્રભાતે પ્રધાન આવ્યો, પુત્રી બેઠી જ્યાં;
 વાયુ દ્વારા તેણે રૂંધિયા, ને રૂંધ્યા શ્વાસોશ્વાસ;
 તે જોઈને પાછો વળ્યો, પછી પુર ભણી પ્રધાન;
 માગ્ય કહેતાં કન્યા કહે, મને કરો આજ્ઞા પ્રકાશ;
 એટલે પ્રભુએ તેને પાંખ આપી, વર આપીને વળિયા હરિ;
વલણ : કુંવરી થઈ પ્રધાનની, તેનું પરાક્રમ કોઈ પ્રીછે નહિ;

કહો કેમ પ્રગટ થઈ બેઉ નારીજી;
 કઈ વિધિએ આવ્યાં અસુરને ધામજી;
 મને વિસ્તારીને વર્ણવો, એ કેવી રીતે અવતર્યા.
 પ્રશ્ન તેં પૂછ્યો મને, સંદેશ ખોલું નિરધાર.
 ત્યારે વરુણ કેરા જગતમાં કન્યા પ્રગટી આપથી.
 ત્યારે દેવ કહે દૈત્ય દુઃખ દે છે, બાણાસુર જેનું નામ.
 એના પિતાના ચરણ પૂજવા, નિત્ય જાય છે પાતાળ.
 સાંકડી સગાઈએ સૂતા થઈને, કરાવું ભૂપની પેર.
 તેને દેવે દીકરી આપી, પ્રસન્ન થઈને મન.
 કન્યાદાન કુંવરીનું દઉં તો, ઊતરે શિરની ગાળ.
 કાલે તેડીને તું આવજે, જાણે નહિ કોઈ જન.
 પુત્રી તો સમાધિ લઈ, હરિધ્યાન ધરે છે ત્યાંય.
 જમણા પગના અંગૂઠા પર, ઉઠી રહી છે ખટ માસ.
 ખટ માસ પૂરણ તપ થયું, ત્યારે પધાર્યા ભગવાન.
 ભૂત, ભવિષ્ય વર્તમાન જાણું, ને ઊડી ચકું આકાશ.
 પ્રધાન આવ્યો પુર વિશે, તે કૌભાંડે પુત્રી કરી.
 શુકદેવ કહે રાય સાંભળો, એ ચિત્રલેખાની ઉત્પત્તિ કહી.

ભાદરવે જે કરે હળોતરા, શત્રુ પાસે માંગે શીખ;
 બાળો અગ્નિ બધું વન દહે, છળ વડે પર્વત કોરાય;
 મણિધર નારી ને ઋષિકુળ, નદી નૃપ ને કમલા;

જે ઘેર પુત્રી લાડકવાયી, તેનાં માબાપ માંગે ભીખ.
 જો અબળા રૂઠી જે કરે, દેવથી નવ કળાય.
 એટલો અંત ન લીજિયે, જો ઈચ્છીએ કુશળ ક્ષેમ;

નગર થકી કોઈ એક જોજન, રાજાએ મહેલ રચાવ્યો સાર;
 મરકત મણિ મોતીએ જડયા, માંહે પીરોજાના પાટ;
 દિવસ માસ ને વરસ ગયાં, કન્યા મોટી થાય;
 સવા લાખ યોદ્ધા રખવાળે, મેલ્યા છે રાજન;
 તમે રાત્રે જાગો તો, નવ મીંચો લોચન રે;
 શોણિતપુર પાટણ ભલું, રાય બાણાસુરનું નામ;
 ઘડી એકમાં લાવે સોગઠાં, ઘડી એકમાં પાટ;
 ઘડી એકમાં ઢીંગલી પોતિયા, રમતની હોડાહોડ;
 ધમ ધમ ઘુઘરા ગાજે, ઘુઘરડીનો ઘોર;
 રમે જમે આનંદ કરે, પહેલા મંગલ ગાય રે;

ગોખ બારી ને અટારી, તેનો કહેતાં ન આવે પાર.
 હયશાળા ગજશાળા છે, હીંચવા હીંડોળા ખાટ.
 ચિત્રલેખાને સંગ રમતાં, ઉલટ અંગ ન માય.
 એમ કરતાં ઓખાબાઈને, આવ્યું છે જોબન.
 ઓખા કેરા માળિયામાં, રખે સંચરે પવન રે.
 ઓખા તેની પુત્રી કહીએ, કરતી ઉત્તમ કામ.
 નાના વિધની રમત રમે, ઘડી એક હીંડોળ ખાટ.
 હીંડોળે હીંચવાને કાજે, રેશમ કેરી દોર.
 નાના વિધનું ગાણું ગાતાં, મધુર નીકળે શોર.
 જોનબવંતી થઈ છે ઓખા, મંદિર માળિયા માંચરે.

જોબનિયું વધ્યું રે, ઓખા નાનકડી રે લોલ;
 મારે જોબનિયાની જાય બની, ઘડી ઘડે રે લોલ.
 તું તો સાંભળ સહિયર, મારી બેનડી રે લોલ;
 મારો મૂરખ પિતા કાંઈ. જોનો નશી રે લોલ.

બોલતી ઓખા વળતી વાણી, સાંભળ બેનડી રે લોલ; મારો જાય કન્યા કાળ, વર જોતો નથી રે લોલ.
મારા જોબનિયાનો લટકો, દહાડા ચાર રે લોલ; ટાણે રે મળશે પણ, નાણે નહિ મળે રે લોલ.

કડવું ૧૯મું

કન્યા વિવાહનું ફળ

રાગ : આશાવરી

પાંચ વર્ષની પુત્રી, તે તો ગવરી રે કહેવાય; તેને કન્યાદાન દે તો, કોટિ યજ્ઞફળ થાય
પણ પુત્રી કેરા પિતાને કોઈ કહાવો રે વધાઈ; ગાંધર્વ વિવાહનું ફળ જેને, વર્ષ થાય બે નવ.
એમ કરતાં વળી વચમાં, આવી પડે કાંઈ વાંક; મનુષ્ય વિવાહનું ફળ જેને, અગિયારે આડો આંક.
એમ કરતાં વરસ જાય ને, બાર પૂરા થાય; પુત્રીનું મુખ પિતા જુવે, તો બેસે બ્રહ્મહત્યાય રે.

કડવું ૨૦મું

ઓખા-ચિત્રલેખા વચ્ચે વાર્તાલાપ

રાગ : આશાવરી

ચિત્રલેખા એણી પેર બોલી, સાંભળ સહીયર વાત; તારે કાજે નહિ પરણાવે, બાણ તારો તાત.
તારે કાજે પરણાવે તો, છેદાય રાયના હાથ; તારે કાજે નહિ પરણાવે, પ્રધાન મારો તાત.
તાત કેરી આજ્ઞા લઈ, આવોને ઓખાય; વચન સાંભળી ઓખા વળતી, ત્યાં ચાલી જાય.
તાત આપો આજ્ઞાય, તો શંભુ પૂજવા જાઉં; બાણાસુર પ્રત્યે પુત્રીએ, એવું વચન ઉચ્ચાર્યું.
ઘેલી પુત્રી એમ ન કહીએ, બેસી રહો મંદિર માંચ; ઘેર આવે મહાદેવજી, પૂજીને લાગો પાય.
વચન સાંભળી ઓખા ચાલ્યાં, પોતે તેણી વાર; ચિત્રલેખા સહિયર મારી, ઉપાય કરવો સાર.

કડવું ૨૧મું

ઓખાનું ચિત્રાત્મક વર્ણન

રાગ : સામેરી

ઓખા તારે શ્રવણે, ઝબુકે ઝાલ રે; ઓખા તારે કુમકુમ રાતા ગાલ રે.
ઓખા તું તો, હંસની ચાલે ચાલ રે; ઓખા તારે ચણિયો, ચોળીને ચૂંદડી રે.
ઓખા તારે ભાંચ બાજુ બંધ રે; ઓખા તારું મુખકું પૂનમ ચાંદ રે.
ઓખા તારા તેજ તણો નહિ પાર રે; ઓખા તને વર્ષ થયાં દસ બાર રે.
ઓખા તારા શોભીતા શણગાર રે; ઓખા તારે પાલવે, નેપૂર વાજતા રે.

કડવું ૨૨મું

રાગ : સાખી

હારે બેની તારે વિદ્યુવા, કરકંકણ મુદ્રિકા હાર; એ પુરુષ વિના પહેરે પ્રેમદા, તેનો ધિક પડયો અવતાર.
સંથો ટીલડી રાખડી, નયને કાજળ કુમકુમ આડ; પુરુષ વિના પહેરે પ્રેમદા, તેનો ધિક પડયો અવતાર.

બાઈએ તોડી નાખ્યા હાર રે, આ તું લે તારાં શણગાર રે; હું તો નહિ પામું ભરથાર રે, નહિ ઓઢું ઘાટડી રે. ૧
બાણાસુર મારો બાપ રે, કોણ જનમના પાપ રે; નહિ પરણાવે બાપ રે, નહિ જોઉં વાટડી રે. ૨

કડવું ૨૩મું

ઓખાની વિરહવેદના

વર વરવાને થઈને પ્રગટયાં સ્ત્રીનાં ચેનજી; ઓખા કહે છે ચિત્રલેખાને, સાંભળ મારી બહેનજી.
સહિયર શું અણસારે દોહલા કેમ લીજે; મારીબેનરે દોષ કર્મને દીજે, વિષ ઘોળી ઘોળી પીજે.
આજ મારે ભૂડું જોબનિયું, મદ પુરણ મારી કાયજી;
પિતા તો પ્રીછે નહિ, મારો કુંવારો ભવ કેમ જાય રે. સહિયર....
સાસરે નિત્ય જાય ને આવે, સહિયર મુજ સમાણી જી;
હું અપરાધણ હરખે પીડાણી, આંખે ભરું નિત્ય પાણી રે. સહિયર....
એ રે દુઃખે હું દૂબળી, મને અન્ન ઉદક નવ ભાવેજી;
આ રૂડી શય્યાએ સૂતાં, નિંદ કઈ પેરે આવે રે. સહિયર....
જળ વિનાની વેલડી, ને લૂણ વિના જેવું અન્ન રે,
ભરથાર વિના ભામિની, એ તો દોહલા કાઢે દન રે. સહિયર....
ધન્ય હશે કામિનીને જેણે, કંઠે કંથ ગ્રહી રાખ્યોજી;
હું અભાગણી પરણ્યા પિયુનો, અધરરસ નવ ચાખ્યો રે. સહિયર....
મરજાદા માટે માણસ કરે, આંખનો અણસારો જી;
સુખ તો મેં સ્વપ્ને ન દીઠું, વ્યર્થ ગયો જન્મારોજી. સહિયર....
સ્વામી કેરો સંગ નહિ શ્યામને, એથી બીજું શું નરશુંજી;
નવ રહી આશા પરણ્યા કેરી, મુજ જોબન જાય ઝરતું રે. સહિયર....
બીજી વાત રૂચે નહિ મુજને, ભરથાર ભોગમાં મનજી;
આંહીં પુરુષ આવે તો પરણું, નવ પૂછું જોષીને લગ્ન રે. સહિયર....
વચન રસિક કહેતાં તરુણી, ભારે આવે લટકતી ચાલેજી;
પ્રેમ કટાક્ષો પિયુને બોલાવે, તે રૂઢિયા ભીતર સાલે રે. સહિયર....
સુખ દુઃખ કર્મે કર્યું છે, હું લેવાઈ મારે પાપેજી;
બાંધોગરી મારા કર્મે કરી, શૂળીએ ચઢાવી બાપે રે. સહિયર....
મલકતે મુખે મધુર વચને, મરજાદ નવ આણીજી;
શાક પાક પિયુને નવ પીરસ્યાં, આઘો પાલવ તાણી રે. સહિયર....
અકળ ગતિ છે ગોવિંદજીની, શું નિપજશે બેનીજી;
ગોપાળનું ગમતું થાશે, મનડું મારું રહે નહિ રે. સહિયર....

કડવું ૨૪મું

ઓખાને ચિત્રલેખાની સલાહ

રાગ : મેવાડની દેશી

ઓખા ને કહે ચિત્રલેખા જો, તું તો સાંભળ બાળ સ્નેહી જો;
બેની લાંછન લાગે કુળમાં જો, પ્રતિષ્ઠા જાય એક પળમાં જો;
વાત બાણાસુરરાય જાણે જો, આપણા બેનો અંત આણે જો;
તુજમાં દીસે છે અપલક્ષણ જો, કોઈના કરવા ઈચ્છે છે દર્શન જો;
તને દેખું છું મદમાતી જો, નથી પેટ ભરી અન્ન ખાતી જો;
કામ વ્યાપે સર્વે અંગે જો, બહેની રહીએ પોતાને ઢંગે જો;
તે તો મને આંખમાં ઘાલી જો, માથે છાણા થાપીને ચાલી જો;
તું તો જુવે લોકનાં ઓઠાં જો, વામણું ક્યાંથી પામશે કોઠાં જો;
આવ્યો ચઈતર માસ એમ કરતાં જો, પછી ઓખાજી વ્રત આચરતાં જો,
દીપક બાળે ને અવનીએ સૂવે જો, માતા ઉમિયાને આરાધે જો;
વલણ : આવાસ એક સ્થંભ વિષે, વ્રત કીધું ઓખાય રે;

આપણે મોટા મા-બાપના છોરું, તે કેમ કરીએ કાળું કે ગોરું જો.
અમે તો તમ પાસે ન રહીએ જો, જઈ બાણાસુરને કહીએ જો.
મને મેલી ગયો તારી પાસે જો, તારો બાપ રહ્યો વિશ્વાસે જો.
બેની છોકરમત ન કીજે જો, તારા બાપ થકી તો બીહે જો.
તારું વચન મને નથી ગમતું જો, જોબનિયું સહુને હશે સઉને ગમતું જો.
તું તો બેઠી નિહાળે પંથે જો, કારાગૃહમાં ક્યાંથી હશે કંથ જો.
હું પ્રીછી દામનું કારણ જો, બહેની હૈયામાં રાખજે ધારણ જો.
બેની ડગલાં ન ભરીએ લાંબા જો, ઉતાવળે ન પાકે આંબા જો.
મારી ઓખાબાઈ અલૂણાં જો, નિત્ય અન્ન જમે અલૂણાં જો.
થયું પૂરણ વ્રત એક માસ જો, કોઈ જાણે નહિ એકાંતે જો.
સ્વપ્નમાં સંયોગ સ્વામીનો, ભટ્ટ પ્રેમાનંદ ગાય રે.

કડવું ૨૫મું

ગોર્યમાની પૂજા

રાગ : ટાળ

બાઈ તું એ કુંવારી, હું એ કુંવારી, સાંભળ સહિયર વાત;
કોણ માસે કોણ દહાડે, ગોર્યમાની પૂજા થાય;
ફાગણ વઢી બીજના દહાડે કરવું રે સ્થાપન;
શય્યા શેલાં પાથરી, સંદેશરનાં ફૂલ;

ગોર્યમાની પૂજા કરીએ, જો પામીશું નાથ.
મને કરી આપો પૂતળાં, હું પૂજું મારી માય.
ચૈતર સુદી ત્રીજના દહાડે, કરવું ઉત્થાપન.
પૂજે અરચી ચોખા ચોડે, પામે જે જે વસ્તુ અમૂલ્ય.

કડવું ૨૬મું

ગોર્યમા પાસે માંગણી

રાગ : ધોળ

ગોર્ય મા ! માગું રે, મારા બાપના રાજ; માતા સદાયે સોહામણી. ૧
ગોર્ય મા ! માગું રે, મારા ભાઈનાં રાજ; ભાભી તે હાલ હુલાવતી. ૨
ગોર્ય મા ! માગું રે, મારા સસરાનાં રાજ; સાસુને પ્રજા ઘણી. ૩
ગોર્ય મા ! માગું રે, દિયર જેઠનાં રાજ; દેરાણી જેઠાણીનાં જોડલાં. ૪
ગોર્ય મા ! માગું રે, તમારી પાસ; અખંડ હેવાતણી ઘાટડી. ૫
ગોર્ય મા ! માગું રે, હું તો વારંવાર; ચાંદલો ચૂડો ને રાખડી. ૬
ગોર્ય મા ! માગું રે, સરખા સરખી જોડ; માથે મનગમતો ધણી. ૭

કડવું ૨૭મું

ઓખા ગોર્યમાને ઠપકો દે છે

રાગ : ટાળ

એક દહાડે ચિત્રલેખાને, ઊંઘ આવી સાર;
એટલે ચિત્રલેખા જાગી, જુવે વાત બની વિપરીત;
વાસી પુષ્પે પૂજા કીધી, નહિ પામે ભરથાર;
આ લે તારાં પૂતળાં, મારી પૂજે છે બલાય;
ઊંચેથી પછાડીએ તો, ભાંગી ને ભૂકો થાય;
પંદર દહાડા પૂજા કીધી, બોલાવ્યા નહિ બોલે;
પકવાન પેંડો મેલીએ, તો કકડો કોર ન ખાય;

વાસી પુષ્પે કરતી પૂજા, ઓખા તો નિરધાર.
વાસી પુષ્પ ચઢાવ્યાં દીઠાં, થઈ રહી ભયભીત.
ભરથાર જો હું નહિ પામું, સાંભળ મોરી માય.
ઉપર પાણી રેડીએ, તો આક્રુડાં ધોવાય.
હું લે આ તારા પૂતળાં, મારી પૂજે છે બલાય.
હું તો બહેની કહેતી હતી, જે નહિ ગોર્યમા તોલે.
તું આ લે તારાં પૂતળાં, મારી પૂજે છે બલાય રે.

શિવના લીજે વારણાં, જેને નેત્રે બાળ્યા કામ; ત્રિપુરા દૈત્યને વિદારીઓ, હું કેમ મેલું શિવ નામ રે.
શિવ અખંડાનંદ, જેણે ગંગા ધરી શીશ; ભગીરથ તપથી ઊઠયા, હું કેમ મેલું તે ઈશ.
શિવ ભોળો સૂવે શમશાનમાં, ચોળે અંગે રાખ; માગે ભિક્ષા વ્રત, આપે તેને લાખ.

કડવું ૨૮મું

ઓખા શિવજી-ઉમિયાજીની મુલાકાતે જાય છે

રાગ : ટાળ

હું હિમાચળનો ભાણેજ ભાઈ, ગણપતિ મારો વીર; માહાદેવની પૂજા કરીએ, મન રાખીને ધીર.
બેચરી ગતમાં ઓખા ચાલ્યાં, તેનો કહું વિસ્તાર; સ્નાન કરી કામિનીએ તો, સજયા સોળ શણગાર.
નેપુર વાજે વિછવા ગાજે, જાંઝરના ઝણકાર; માથે દામણી ઝુમણું ને વળી, એકાવળ હાર.
જડાવ ચૂડલો જૂલતી દામણી, દામણીએ ચકલીઓ ચાર; પગે પાયલ નેપૂર વાજે, ઘુઘરીનો ધમકાર.
વાળે વાળે મોતી પરોવ્યાં, મોતીની શેરો સોળ; દરપણ લીધું હાથામાં ને, મુખે ભરિયા તંબોળ.
પકવાન થાળ મોતીએ ભરીઓ, માંહે શ્રીફળફોફળપાન; આક ધતુરો અગશીઓ, શંખાવળી નિરવાણ.
આકાશમાર્ગે પક્ષિણી તે, વેગે ચાલી જાય; ઈન્દ્ર કેરું વિમાન ચાલે, એવી છે શોભાય.
મહાદેવ ને પાર્વતી બેઠાં, પાસા રમતાં સાર; મહાદેવ કહે છે પાર્વતીને, ઓ આવી કોઈ નાર.
સ્વામી કાંઈ ઘેલા થયા, એ બાણ તણી કુમાર; હવે તો એમ જાણે છે, તેને કરશે અંગીકાર.
પાર્વતીએ મન વિચાર્યું, હવે તો વંઠી વાત; મહાદેવજીને કામી જાણી, લોચન દીધાં હાથ.
ત્રીજું લોચન ઉઘાડ્યું, શંકરને લલાટ; પાસે આવી ઓખા દીઠી, લજજા પામ્યા તાત.
તેણે સમે ઓખા આવી, ઉમિયાને લાગી પાય; આવડી ઉતાવળી થઈ આવી, નહિ પામે ભરથાર રે.

કડવું ૨૯મું

ઓખા ઉમિયાજીને શાપનિવારણ માટે વિનંતી કરે છે

રાગ : સાખી

ઓખા કહે અમે બેઠાં પાણીમાં, તરવા તુંબા ગ્રહ્યાં; હું આવી સમુદ્ર વચમાં, તુંબાં ફૂટી ગયાં.
ઓખા કહે તરસ લાગી મારા તનમાં, સરોવર તીરે ગઈ; પીવા ઝબોળી કાય, મારાં ભર્યા સરોવર ગયાં સુકાઈ.
આણી જ તીરેથી અમે અળગાં થયાં, પેલી તીરે નવ ગયાં; કરમ તણે સંજોગે અમે, મધ્ય જળ વચ્ચે રહ્યાં.
હું તો આવી ઈશ્વર પૂજવા, સામો દીધો શાપ; પરણ્યાં પહેલું રંડાપણ થયું, મારા ક્રિયા જનમના પાપ.
ઉમિયા તું તો મારી માવડી, છોરું ને ન દીજે છેહ; માવિતર તમે કેમ છૂટશો, હું તો પુત્રી તમારી તેહ.

કડવું ૩૦મું

ઓખા ગોર્યમાને ઠપકો દે છે

રાગ : ટાળ

પ્રેમ પ્રદક્ષિણા કરીને, કરજોડ ઊભી બાળ; પાર્વતી કહે માગ્યું, વર હું આપું તે તત્કાળ.
ઓખા વળતું વચન બોલી, હરખશું તેણી વાર; માત મુજને આપીએ, મારો મનગમતો ભરથાર.
ત્રણ વાર માગ્યું ફરી ફરીને, વર આપો આ દિશ; લાજ મૂકીને ઓખા બોલી, તવ ચઢી પાર્વતીને રીસ.
નિર્લજ થઈ તેં કામ જ કીધું, માટે દઉં છું તુજને શાપ; જા પરણજે ત્રણ વાર તું, એમ બોલ્યા પાર્વતી આપ.
વળી ત્રીજે કહ્યું ને તેરસે આવી, તારે ત્રણ હજો ભરથાર; શાપ એવો સાંભળીને, કંપી રાજકુમાર.
પુરુષને નારી ઘણેરી, તું સાંભળ મોરી માય; નારીને તો પુરુષ બીજો, શ્રવણે ન સુણ્યો જાય.
સુંદર માધવ માસ આવશે, દ્વાદશીનો દન; ત્યારે સ્વપ્નામાં આવી પરણશે, પ્રાણ તણો જીવન.

તું જાગ્યા કેડે ઓળખજે, તને કહું છું સત્ય વિવેક;
 વર પામી ઓખાબાઈ ચાલ્યાં, મંદિર માળિયા સાર;
 એમ કરતાં ઓખાબાઈના, દિન ઉપર જાય દિન;
 સુંદર સચ્યા પાથરીને, શણગાર્યું ભાવન;
 સંધ્યા થઈ રવિ આથમ્યો, આથમિયા કશ્યપ તન;
 પહોર રાત તો વહી ગઈ ને, હજુ ન આવ્યો કોય;
 વા વાય ને બારી ડોલે, ખડખડાટ બહુ થાય;
 તમો આવ્યા તેહું જાણું છું, મારી સગી નણંદના વીર;
 વીણા લીધી હાથમાં ને ગીત મધુરાં ગાય;
 તેવામાં એક બારણું, ખડખડવા લાગ્યું જ્યારે;
 બાણાસુરે મહેલ રચ્યો છે, તેનો સ્થંભ જ એક;
 ઓ પહેલાં આવ્યા છો, તુમ ઉપર જાઉં વારી;
 બાણાસુર જો જાણશે તો, લેશે બેઉના પ્રાણ;
 ઓખાબાઈ તો માળિયામાં, કરે છે શોરબકોર;
 ઈશ્વર કહે છે ઉમિયાજીને, કોઈ રૂવે છે નાર;
 વચન આપણું મિથ્યા કરવા, બેઠી બાણકુમાર;
 મધ્ય રાત તો વહી ગઈ, ને મીંચાણા લોચન,

ત્રણ વાર તો પરણશે પણ વર તો એકનો એક.
 અરે બાઈ હું પરણી આવી, સુંદર ભરથાર.
 સુંદર માધવ માસ આવ્યો, દ્વાદશીનો દિન.
 આજ સ્વપ્નાંતરમાં આવશે, મુજ પ્રાણ તણો જીવન.
 હજુ એન આવ્યો હજુ એન આવ્યો, પ્રાણ તણો જીવન.
 ઉમિયાએ વચન કહ્યું તે રખે મિથ્યા હોય.
 ઓ આવ્યો ઓ આવ્યો, કહીને તુરત બેઠી થાય.
 બોલ્યા વીણ નહિ ઉઘાડું, હઈડે છે મને ધીર.
 ચેન કાંઈ પડે નહિ, ને ભણકારા બહુ થાય.
 ઓખાબાઈએ દોટ મૂકી, દ્વાર ઉઘાડ્યું ત્યારે.
 તે તણો પડછાયો તે, ઓખા નજરે દેખે.
 બોલ્યા વિના તો નહિ બોલાવું, હું છું ગુણવંતી નારી.
 શાને કાજે અહીં ઊભા છો સાસુના સંતાન.
 ઈશ્વર ને પાર્વતીએ, ગગને સાંભળ્યો શોર.
 ઉમિયા કરે છે મહાદેવજીને, ઓખા રૂવે છે નિરધાર.
 તામસી વિદ્યા મોકલી, તે નિદ્રાનો ભંડાર.
 સ્વપ્નાંતરમાં આવી પરણ્યો પ્રદ્યુમનનો તન.

કડવું ૩૧મું

ઓખાએ સ્વપ્નમાં દીઠેલ ભરથાર

રાગ : ધોળ

સ્વપ્નાંતરમાં દીઠી સોરઠિયાની જાન રે,
 સ્વપ્નાંતરમાં ખળકે મીંઢળ ચૂડી રે,
 સ્વપ્નાંતરમાં વસ્યા છે મંગળ ચારે ચાર રે,
 સ્વપ્નાંતરમાં કરે છે પિયુજી શું વાત રે,
 ચિત્રલેખા ભરી નિંદ્રામાંથી જાગી રે,
 ઓખાબાઈને નાટક ચેટક લાગ્યું રે,
 જાગ જાગ રે ઓખા તે જાગ રે,

સ્વપ્નાંતરમાં વડસસરો ભગવાન રે.
 સ્વપ્નાંતરમાં ઓખા દિસે છે અતિ રૂડી રે.
 સ્વપ્નાંતરમાં આરોગ્યા કંસાર રે.
 સ્વપ્નાંતરમાં હસી હસી તાળી લે છે હાથ રે.
 ઓખાબાઈની કોણ કરમ ગતિ લાગી રે.
 તે તો કેમ કરી થાશે અળગું રે.
 તારે જે જોઈએ તે માગ રે.

ઓખા ભર રે નિંદરમાંથી જાગી, અંગો અંગ અંગીઠી લાગી;
 ફટ પાપણી શીદને જગાડી, મને ભર્યા અમૃતમાંથી કહાડી. ૧
 ફટ પાપણી એ શું કીધું, અમૃત લઈને વિષ જ દીધું;
 બીડી પાનની અડધી કરડી ખાધી, મન વિના મુખ મરડી. ૨
 જુવો મારા કરમની કરણી, વરસે મેલી ગયો મુને પરણી;
 મારા પિયુને જે મતિ આવી, મારા નાથ ગયા રે રિસાવી. ૩
 મારા હૈયા કેરો હાર, આણી રે આપો આણી વાર. ૪

કડવું ૩૨મું

સ્વપ્નામાંથી જગાડી

સહિયર શતરૂ શે થઈને, મને સ્વપ્નમાંથી જગાડી રે હો;
 ઉમિયાનો વર આજ સફળ થયો, ને જપતાં દહાડી દહાડી રે હો.
 અધવચ કૂવામાં મુજને ઉતારી રે, વચ્ચેથી વરત મેલ્યું વાઢી રે હો.
 બાગ બગીચામાં ફૂલ ફૂલ્યાં, છેતરી જાય છે દહાડી હો.
 ભૂંડી સહિયર શત્રુ શે થઈને લાગી, મને સ્વપ્નામાંથી જગાડી રે હો.

કડવું ૩૩મું

ચંદા તું તો જીવો કરોડ વરસ, સ્વપ્ને થયો સંયોગ; શાપ દઉં છું સૂરજ દેવતા, મુજ જોગ પડિયો વિજોગ.
 સ્વપ્નામાં મારા પિયુજી શું, અમે કરવા લીલા લહેર; અમૃતરસ હું પીતી હતી, તેમાં તેં મેલ્યું ઝેર.
 કંથ વિજોગણ કામિની, ગઈ પંડિતની પાસ; હું તમને પૂછું પંડિતો, એક દિનના કીતના માસ.
 ફરી ફરી પંડિત એ કહે, સાંભળ ઓખા કરજોડ; એક પળ પિયુ વિના, લાગે વરસ કરોડ.
 ઓખા પૂછે ઓ પંખીડા, તારી બે પાંખો માંગીશ; હું મારા સાજનને મળી, તારી પાંખો પાછી દઈશ.
 પાંખ પ્યારી પંથ વેગળો, તારો પિયુ કોણ જ દેશ; કોણ રંગે તારો પિયુ હશે, પહેરે કોણ જ વેશ.
 પિયુ વિજોગે પીળી થઈ, મારું તનમન સુકાઈ જાય; ગૌરી તું વાહન ચઢી, તો મારો સંદેશો ન લઈ જાય.
 લેખ લખ્યા છટ્ટી તણાં, તે મટી ક્યમ જાય; કરમે લખ્યું તે ભોગવે, તેનો પક્ષ કરે જદુરાય.

મધ્ય નીશા સમ રે, માળિયામાં રોતી રાજકુમારી; ક્યાં ગયો ક્યાં ગયો રે, બાઈ મારા સ્વપ્નનો ભરથાર.
 મીઠળ મારું ક્યાં ગયું રે, બાઈ મારો ચૂડલો હતો જે હાથ; પીતામાં ઢળી ગયું રે, બાઈ મારે અમૃત આવ્યું જે હાથ.
 પિયુ પરદેશિયા રે, ભૂંડા મને લીધી શે નવ સાથ; આજ વેરણ થઈ રે, બાઈ મારા સ્વપ્ના કેરી રાત.
 લાખ સખી વિખ પીઉં રે, બાઈ મારો કાઢું પાપી પ્રાણ; હવે હું કેમ કરું રે, બાઈ મને વાગ્યાં વિરહનાં બાણ.
 પાપી મારો જીવડો રે, ઓખાબાઈએ પડતું મેલ્યું ધરણ; રોતાં રોતાં જ્યાં ગયાં રે, ઓખાબાઈએ રોધ્યાં વાડી વન.
 નાથ મેલી ગયા રે, બાઈ મારા કોણ જનમનાં પાપ, આજ વેરણ થઈ રે, બાઈ મારા સ્વપ્ન કેરી રાત.
 જોબન મેં તો જાળવ્યું રે, જાણ્યું મારા પ્રભુને ભેટ ધરીશ; જો પ્રભુ નહિ મળે રે, હું તો મારા પ્રાણ તજીશ.

કડવું ૩૪મું

ઓખાને ચિત્રલેખાની સલાહ

રાગ : સાખી

ઓખા રૂવે ચિત્રલેખા વિનવે, ઘેલી સહિયર નવ રોય; સ્વપ્ને દીઠું જો નીપજે, તો દુઃખ ન પામે કોય.
જળ વલોવે માખણ નીપજે, લૂખું કોઈ ન ખાય; મને વહાલી હતી સખી, તું તો ચિત્રલેખાય.
વેરણ થઈ વિધાત્રી, જેણે આડા લખિયા આંક; એક વાર આવે મારા હાથમાં, તો ઘસીને વાઢું નાક.
કરમ લખાવે તો લખે, ભરીને મેલ્યા આંક; કરણીના ફળ ભોગવો, તેમાં વિધાત્રીનો શો વાંક.
વિધાત્રી આપે તેને લક્ષ દીયે, ન આપે તેને છેક; એક વાર પોકારે બારણે, તેને પુત્રી જન એક.
લાંચ લઈ લખતી હતી, તો આપત સહુથી પહેલું; મારા પિયુ વિજોગણ જાણતી, મારું મરણ લખાવત વહેલું.

કડવું ૩૫મું

રાગ : આશાવરી

સ્વપ્નું સાચું ન હોય સહિયર મારી, સ્વપ્નું સાચું ન હોય. ટેક.
એક રંક હતો તે રાજ્ય પામ્યો, સ્વપ્નાંતર મોઝાર રે; હસ્તિ જૂલે તેને બારણે.
રથ ઘોડા પરમ વિશાળ, જાગીને જોવા જાય ત્યારે, ગંધર્વ ન મળે એક. સ્વપ્નું.... ૧
એક નિરધનિયો તે ધન પામ્યો, સ્વપ્નાંતરમાં સાર, તેના દેશવિદેશ વહાણ ચાલે;
વાણોતર છે સાર, જાગીને જોવા લાગ્યો ત્યારે, કોને લાવે પાસ. સ્વપ્નું.... ૨
એક મૂરખ હતો, સ્વપ્નાંતરમાં ભણિયો વેદ પુરાણ, જાગીને ભણવા જાય ત્યારે;
મુખે ન આવડે પાષાણ, સ્વપ્નું સાચું ન હોય સહિયર મારી, સ્વપ્નું સાચું ન હોય.... ૩
એક વાંઝિયો તે સ્વપ્નાંતરમાં, વેગે પામ્યો બાળ, જાગીને જ્યારે જોવા જાય;
ત્યારે કોનું લાવે બાળ, સ્વપ્નું સાચું ન હોય સહિયર મારી, સ્વપ્નું સાચું ન હોય.... ૪

કડવું ૩૬મું

ચિત્રલેખા ચિત્ર દ્વારા ઓખાના સ્વપ્ન-ભરથારને આલેખે છે

રાગ : કલ્યાણી

ચિત્ર ચાલીને, વાનો વાળીને, રંગ ભેળીને પટ મેલીને;
લેખણ લાવીને, કરમાં સોહીને, રંગ ભરતી રે, ચિત્ર કરતી રે. ૧
હવે સ્વર્ગલોક લખાય રે, લખ્યા સ્વર્ગલોકના રાય રે;
સુરલોક લખ્યા, ભડલોક લખ્યા, જનલોક ને તપલોક લખ્યા. ૨
સત્યલોક લખ્યા, વૈકુંઠ લખ્યું, ગણલોક લખ્યા ને ગાંધર્વ લખ્યું;
હવે ઓખાબાઈ તમે ઓરા આવોને, આમાં હોય તે વહાલો બોલાવો રે. ૩
ઓખા આવીને કાગળમાં જોય રે, એ તો રાતે લોચન રોય રે;
બાળ્ય બાળ્ય આ તો નથી ગમતું રે, એને રણવગડામાં મેલો જઈને રમતું રે. ૪
ચિત્ર ચાલીને, વાનો વાળીને, લખાણ લાવીને, કરમાં સોહીને;
રંગ ભેળીને, પટ મેલીને, હવે પાતાળ લોક લખ્યા રે. ૫
પાતાળ લખ્યું, રસતાળ લખ્યું, અતળ લખ્યું, વિતળ લખ્યું તેણી વાર રે;
લખ્યા પાતાળ લોકના રાય રે, નાગ લોક લખ્યા, તેણી વાર રે. ૬
વાસુકિ નાગ લખ્યા, તક્ષક નાગ લખ્યા, પુંડરિક નાગ લખ્યા તેણી વાર રે;
ને મણિધર નાગ લખ્યા ને, શેષ નાગ લખ્યા તેણી વાર રે. ૭
મારી ઓખાબાઈ સલૂણાં ઓરા આવોને, આમાં હોય તેને હસીને બોલાવોને;
બળ્યું બળ્યું એનું દર્પ રે, હું શું સ્વપ્નાંતરમાં પરણી આવા સર્પ રે. ૮

આ તો કાળા લીલા પીળા સાપ રે, લખનારી ચિત્રલેખા તારા બાપ
ચિત્ર ચાળીને, વાનો વાળીને, દીવો બાળીને, કાજળ પાડી
મૃત્યુલોક લખાય રે, લખ્યા મૃત્યુલોકના રાય
અજમેર લખ્યું ને, અલિયાવર લખ્યું, ને મુલતાન લખ્યું ને, મારવાડ લખ્
પુરાસન લખ્યો, ને બંગાળ લખ્યો, ને એકમુખા લખ્યા, ને અષ્ટમુખા લખ્યા
શ્યાનમુખા લખ્યા, માંજરમુખા લખ્યા, હસ્તિમુખા લખ્યા ને, ગંધર્વમુખા લખ્યા;
એકદંતા લખ્યા, ચરિત્રવાળા લખ્યાને, લખી વનસ્પતિ ભાર અઢાર રે.
ઓખા આવી જુઓ ભરથાર રે, બાઈ કાગળ લખ્યો તે તારો પાડ રે;
હું શું સ્વપ્નાંતરમાં, પરણી આવાં ઝાડ રે ?
બાઈ લખતાં તે લેખણ તૂટી રે. ખડિયામાંથી રૂશનાઈ ખૂટી રે;
થયો કાગળનો અંબાર રે, તને સ્વપ્નું નથી લાગ્યું સાચું રે.

કડવું ૩૭મું

ઓખા પોતાનાં સ્વપ્નનું વર્ણન કરે છે

રાગ : સા

સોરઠ દેશ સોહામણો, મુજને જોયાના કોડ; રત્નાકર ગોમતી ત્યાં, રાજ કરે રણ
સોરઠ દેશ સોહામણો, ન ચઢ્યો ગઢ ગિરનાર; ન ન્હાયો ગંગા ગોમતી, તેનો એળે ગયો અ
સોરઠ દેશ સોહામણો, ઢેલ ગેલ કરંત; ગંગોદક ભરી કંચુકી, રાય હરિચરણે
સોરઠ સુઘડ માનવી, રોજ નિતનિત કરે વહેવાર; એક નગર રહે માનવી, તેને ઘણા ઘણા ?

રાગ : હુલાસ

આજે રે. સ્વપ્નામાં દીઠા ગોમતીનાં નીર રે, આજે રે સ્વપ્નમાં દીઠા હળધરજીના વીર
આજે રે સ્વપ્નામાં દીઠો સુંદર વર ભરથાર રે, તેથી અમે અડધા ઊંઘ્યાં ને અડધાં જાગતાં ;

કડવું ૩૮મું

ચિત્ર દ્વાર ઓખા પોતાના ભરથારને ઓળખે છે

રાગ : કલ્યાણ

ચિત્ર ચાળીને, વાનો વાળીને, રંગ ભેળીને, પટ મેલીને; રંગ ભરતી રે, ચિત્ર કરતી રે, લેખણ લાવીને, કરમાં સોહીને.
હવે સોરઠ દેશ લખાય રે, ત્યાં નગર લખ્યું દ્વારકાય રે; લખી જાદવપતિ રાજધાની, તેની શોભા સૂરજશી સમાણી રે.
લખ્યો જાદવ પરિવાર રે, ઉગ્રસેન લખ્યા તેની વાર રે; કૃતવર્મા લખ્યા, સાત્વિક લખ્યા, ઓધવ લખ્યા ને અકુર લખ્યા રે.
વાસુદેવ લખ્યા તેણી વાર રે, ઓખા આવી જુઓને ભરથાર રે; બાઈ તેં તો એંધાણ મળિયાં રે, આ ઘરડાને માથે પળિયા રે.
તેને માથે મુગટ, કુંડળ કાન રે, એવા લખ્યા જો ભગવાન રે; ઓખા આવીને જુઓને ભરથાર રે, બાઈ તેના સરખું રૂપ ને ચાળા રે.
મારા નાથજી ગોરા અને આ તો કાળા રે, તેમના આમના જેવા ચાળા રે; તેને વડસરો સહુ કહેતા રે, હું પરણી ત્યારે ચોરી સાહીને રહેતા રે.
લખ્યા કૃષ્ણ તણા કુમાર રે, એક લાખ એકસઠ હજાર રે; એથી આગળ લખ્યા તેણી વાર રે, ઓખા આવીને જુઓ ભરથાર રે.
એ તો રીંછડાના બાળ રે, એના માથે મોટા વાળ રે; એના કુળમાં મારો કંથ રે, એને ધાવણના છે દંત રે.
એ તો રૂપાળો ને ઊંચો રે, એના મોઢે ઝીણી મૂંછો રે; ત્યારે લખિયા પ્રદ્યુમન રે, ઓખાનું માન્યું મન રે.
જાણે હોય કોઈ રે, મુજને પરણ્યો તેનું મોયં રે; એને સગો સસરો સૌ કહેતા રે, હું પરણી ત્યારે માસી પાસે રહેતા રે.
વલણ : એમ કહીને અિ ચિયા ક્ષણ ન લાગી તાગ રે; મખ મરડી તિભી રડી. બાઈ એ યાગે ભગથાર રે.

કડવું ૩૯મું

ચિત્ર જોઈ ઓખા વિહ્વળ બને છે.

રાગ : ઢાળ

ચિત્રલેખાના હાથમાંથી પેલું લખિયું પૂતળું જેહ;
કરમાં જઈને કામિની, કાંઈ દે છે આલિંગન;
આણી વાર હું નહિ જવા દઉં, મેં ઝાલ્યો તમારો છેડો;
ચિત્રલેખા એણી પેર બોલી, સજોડે છે તે તો પહોંચ્યા

પ્રેમ આણી ઓખાબાઈએ, ઝૂંટી લીધું તેહ.
માણિયામાં એ મેલી ચાલ્યાં, પ્રાણતણા જીવન.
મારા પિયુજી પરહરો તો, મુજને જલદી તેડો.
દ્વારકામાં, આ તો ચિત્રામણનો ઘોડો રે.

કડવું ૪૦મું

રાગ : પરજ

આપો આણી, એ વર મુને આપો હો આણી,
મેં સ્વપ્ને દીઠો જે છોગાળો રે, તેની પાંપણનો છે ચાળો રે;
જેના દીર્ઘ બાહુ અજાન રે, મકરાકૃત કુંડળ કાન રે;
જેનાં લક્ષણ વીસ ને બાર રે, મુને પરણી ગયા છે કાલ રે;
વરની લટકતી ચાલ રે, મુને પરણી ગયો છે કાલ રે;
રાજે પીતાંબર પરીધાન રે, મને કહેતો ગયો નહિ નામ રે;
ચિત્રલેખા બોલી વાણ રે, સહિયર કેમ થઈ અજાણ રે;
કોટ કાંગરે ચામુંડાયદ્વે, છપ્પન કરોડ છે ચોકી માંચ રે;

નીકર કાઢું મારો પ્રાણ, એ વર મુને આપો હો આણી. ટેક
મારું મનહું હર્યું લટકાળે, રે વર મુને આપો હો આણી. ૧
અંગે શોભે ભીને વાન, રે વર મુને આપો હો આણી. ૨
તેને વરસ થયાં દસ બાર, રે વર મુને આપો હો આણી. ૩
તેણે ટપકું કીધું ગોરે ગાલ, રે વર મુને આપો હો આણી. ૪
ત્યારે ક્યાંથી સરે મારું કામ રે, રે વર મુને આપો હો આણી. ૫
બાઈ દ્વારકા તે જાયે કોણ, રે વર મુને આપો હો આણી. ૬
ચક્ર ઝળહળતું છે ત્યાંચ રે, તે વર મુને આપો હો આણી. ૭

કડવું ૪૧મું

ઓખા ચિત્રલેખાને ભરથાર

લાવી આપવા વિનવે છે

રાગ : મારુ

ઓખા કહે સુણ સહેલી, લાવ્ય કંથને વહેલી વહેલી,
ચતુરાને કહે ચિત્રલેખા, બાઈ આણ્યાના ઉપાય કેવા;
ત્યાં જઈ ન શકે રાય કે શક, રક્ષણ કરે સુદર્શન ચક્ર;
નયણે નીરની ધારા વહે છે, કર જોડી કન્યા કહે છે;
સહિયર ને સહિયર છે વહાલી, મેં જમણા હાથે ઝાલી;
મા બાપ વેરી છે મારાં, મેં તો ચરણ સેવ્યાં છે તમારાં;
કીધો ચિત્રલેખાએ વિચાર, જાવા દ્વારકા મોઝાર;

બાઈ તું છે સુખની દાતા, લાવ્યા સ્વામીને સુખ શાતા.
દૂર પંથ છે દ્વારામતી, કેમ જવાય મારી વતી.
જાવું જોજન સહસ્ર અગિયાર, તારો કેમ આવે ભરથાર.
બાઈ તારી ગતિ છે મોટી, તને કોઈ કરી ન શકે ખોટી.
આપણે બેઉ જણ સંગાજી, તું પ્રાણદાતા છે વિદ્યાત્રી.
વિદ્યાત્રી તું દીનદયાળ, એમ કહી પગે લાગી બાળ.
ચિત્રલેખાએ ધારણ દીધી, પછી દેહ પક્ષિણીની કીધી.

● ઓખાહરણ

૨૧

ચિત્રલેખા કહે ઓખાબાઈ, મારે દ્વારકામાં જાવું; પ્રભુના ઘરમાં ચોરી કરવી, નથી લાડવો ખાવું.
 અગિયાર સહસ્ર જોજન જાવું, હરવાં શ્રી જગદીશ; સુદર્શન ચક્ર જો મળે તો, છેદે મારું શીશ.
 બાઈ મુજને જાણ તો નવ પડે ને, જેમ તેમ વહેલી થાને; લાવ્ય મારા કંધને તું ખોટી થાય છે શાને ?
 જાતી વેળા ઓખા કહે છે, મારો વર તો રૂડો; કરમે મળ્યાં છે કુંવારા, માટે રખે પહેરતાં ચૂડો.
 ચિત્રલેખાએ કહેવા માંડ્યું, મનમાં રાખજે ધીર; સ્વપ્નમાં પરણી ગયો, મારી માડી જાયો વીર.
 ત્યારે ઓખા કહેવા લાગી, જોઈ રહી વાટડી; મારો વર રૂડો જાણી, રખે ઓઢતી ઘાટડી.
 હું નહિ ઓહું ઘાટડી, તું એ શું બોલી વાત; તુજ સ્વપ્નામાં પરણી ગયો, મારી માડી જાયો ભાત.
 એવું કહીને ઊપડી, તે પવનવેગે જાય; આકાશમાર્ગે સંચરી, પહોંચી ગોમતી જ્યાંય.
 ગોમતીમાં મર્દન કર્યું ને વિચાર્યું તે ઠામ; પ્રભુના ઘરમાં ચોરી કરવી, નહિ એકલાનું કામ.
 પછી તેણે નારદમુનિ સંભાર્યા, તતક્ષણ આવ્યા ધાઈ; કહે રે મુજને કેમ સંભાર્યો, ચિત્રલેખા બાઈ.
 બાણાસુરની દીકરીને, લાગ્યું છે સ્વપ્ન; અનિરુદ્ધ સેજે વરી ગયો, વિહ્વળ થયું છે મન.
 ચોરી કરવા હું આવી, સુદર્શન આડું થાય; તે માટે તમને સંભાર્યા, કરવા મારી સહાય.
 નારદ કહે છે ઓ રે બાઈ, એમાં તે શું કામ; એક તામસી વિદ્યા એવી ભણાવું, ઊંઘે બધું ગામ.
 ચિત્રલેખા કહે સાચું કહ્યું, પણ છેતરવા જગદીશ; પહેલું સુદર્શન ચક્ર મળે તો, છેદે મારું શીશ.
 ચક્રની ચિંતા નવ કરશો, જે માર્ગે જાશે ચોકી કરવા; તેને માર્ગે હું જઈશ, બેસાડીશ વાતો કરવા.
 પછી તામસી વિદ્યા ભણાવી, જીભે જપતી જાય; ચોસઠ કળામાં ચામુંડા તે, બમણે જોરે જાય.
 ગામ તો ધારણ પડ્યું, ઊંઘ્યા સઘળા લોક; ચિત્રલેખા નગરમાં પેઠી, મૂકી મનનો શોક.
 નારદે વિચાર્યું ચિત્રલેખા, અનિરુદ્ધને લઈ જાશે; શિવ અને શામળિયો વઢશે, યુદ્ધ જોવા જેવું થાશે.
 ચક્રર ચોકી કરતું આવ્યું, મારગમાં નિરધાર; તે મારગે સામા મળિયા, નારદ બ્રહ્મકુમાર.
 નારદ કહે છે ચક્રને, દહાડે જાય છે ફરવા; એક ઘડીવાર બેસને, મુજ સાથે વાતો કરવા.
 તું ને હું ક્યાં મળીશું, તું સાચી કહેને વાત; કોઈ દહાડો મુજને સંભારે, દ્વારકાનાથ.
 ચક્ર મુખથી બોલિયું, વળી મારું તે ધન્ય ભાગ્ય; તમારાં દર્શનનો તો, ક્યાંથી પામું લાભ.
 ભોળું ચક્રર સમજ્યું નહિ, બેહું નિરાંત લઈ; પેલી નારી નગરમાં પેઠી, ચોરી કરવા ગઈ.
 જોતી જોતી જ્યાં ગઈ, કૃષ્ણ તણું રે ભવન; ત્યાંથી આઘેરી પરવરી, જ્યાં પોઢયા પ્રદ્યુમન.
 ત્યાંથી આઘેરી પરવારી, જ્યાં મહારથી કેરો વીર; સોડ ઘાલીને પોઢયો, મહા ધનુષધારી ધીર.
 હમણાં એને જો જગાડું, મારી કેડ કકડાય; માથે હીંડોળો લઈ લીધો, ને ઉલટ અંગ ન સમાય.
 જુગત અંબે ! જે જુગત અંબે ! કરતી તે જાય; હીંડોળો લઈ જાતાં દીઠી, નારદે તો ત્યાંય.
 હીંડોળો લઈ પરવરી, ને સમર્યા વૈકુંઠરાય; પવન વેગે સંચરી, આકાશ માર્ગે જાય.
 બે ઘડીમાં આવી પહોંચી. શોણિતપુર મોઝાર; તે ઠેકાણે નારદજીએ, મન કર્યો વિચાર.
 એ જ્યારે ગઈ ત્યારે, હું એ મારે જાઉં; તેણે તેનું કામ કર્યું, ખોટી શીદને થાઉં.
 નારદજી કહે છે ચક્રરને, તું નીકળ્યું ચોકી કરવા; આટલી વાર મૂરખ કેમ બેહું, મુજ સાથે વાતો કરવા.
 નારદજી કહે છે ચક્રરને, ઊઠી જોને તારું ગામ; કાલે પછી ચોરી થશે, લઈશ મારું નામ.
 આકાશ માર્ગે પક્ષિણી, તે વેગે ચાલી જાય; ઓખાબાઈ તો વાટ જુએ છે, મંદિર માળિયા માંય.
 વા વાય ને બારી હાલે, ખડખડાટ બહુ થાય; ચિત્રલેખા પાપણી તે, હજુ ના આવી આંય.
 ચિત્રલેખા આવી, મંદિર માળિયા માંય, ભલે આવી ભલે આવી, હું જગાડું ભરથાર રે.

કડવું ૪૩મું

ભરથારનું કહ્યું ન માનવાથી.....

રાગ : આશાવરી

ઊંઘ્યા પિયુને જગાડીએ, ભરનિદ્રામાંથી ઉઠાડીએ; મન સંગાથે એવા બીજીએ, બ્રહ્મહત્યા તો શીદ લીજીએ.
ભરથાર પહેલાં ભામિની, જે અન્ન રાંધીને ખાય; વાગોળ થઈને અવતરે, ઊંધે મસ્તક ટંગાય.
ભરથાર પહેલાં ભામિની, જે સુવે સધ્યા માંય; આંધળી ચાકરણ અવતરે, પડે મારગ માંય.
ભરથારનું જે કહ્યું ન માને, આપ મતી જે નારી; તે અવતરે કોઈ બિલાડી માંઝારી.
ભરથારનું જે કહ્યું ન માને, તરછોડે નિજ કંથ; હડકાઈ કૂતરી અવતરે, એને માથે પડશે જંત.
ઓખા કહે છે ચિત્રલેખાને, તું તો બોલે આપ; પિયુ પોઢ્યા હોય પારણે, કરડવાં આવ્યો હોય સાપ રે.

કડવું ૪૪મું

મંદિર માળિયામાં અનિરુદ્ધ જાગૃત થાય છે

રાગ : સાખી

સ્ત્રીચરિત્ર અનેરડાં, કોઈ તેનો ન લહે મર્મ; સ્ત્રી શામને ભોળવે, પણ ખોયો પોતાનો ધર્મ.

રાગ : ટાળ

ઓખા કહે છે ચિત્રલેખાને, હવે ન બોલીશ તું આડું; કહે તો મારા પિયુને, પગ ચાંપી જગાડું.
ચિત્રલેખા કહે ઓખાબાઈ, આવડી ઉતાવળી શું થાય; એ મોટાનો કુંવર કહાવે, કાંઈક હશે હથિયાર.
ઓશિકે જઈ જોવા લાગી, તો મોટી એક ગદાય; ઉપાડીને અળગી કીધી, ઓખા ચાંપે પાય રે.

કડવું ૪૫મું

રાગ : મારુ

મહા બળિયો તે જાગિયો, તેના બળનો ના આવે પાર રે; હરડું હાક મારી, કીધા છે હોંકાર રે.
ધમક ધમક ડાકલાં વાગે, ઠારો ઠાર રે; આ તો ન હોય રે, મારા બાપનું ગામ રે.
દ્વારકામાં વસે સઘળા વેષ્ણવજન રે; અહો રાત્રિ બેઠા કરે છે, ત્યાં સહુ કીરતન રે.
ભજન નાદ કેરા ચકરડા, તે હોય અપાર રે; ભૂત ભૈરવ જોગણી અસુર કોઈની નાર રે.
ડાકણી છો, શાકિની છો, કોણ છો બલાય રે; ચિત્રલેખા કહે છે વીરા, ખમા ખમા ખમાય રે.

કડવું ૪૬મું

રાગ : સામગ્રી

અનિરુદ્ધ તે જાગીને પેખે, ભુવનથી ઓરડા દેખે; કોણ કારણ અમને લાવિયા હો.
ચિત્રલેખા બોલે શિર નામી, તમને લાવી છું જાણી; ઓખાને કરો પટરાણી વર વરવાને અરથે લાવિયા હો.
નારી ધન્ય દીસો છો કુંવારી; કન્યા પરણું તો થાય અન્યાય; કેમ પરણું હો અસુર નંદની હો.

કડવું ૪૭મું

અનિરુદ્ધ અને ચિત્રલેખા વચ્ચેનો વાર્તાલાપ

રાગ : વલણ

બાણાસુરની નગરીમાં, ગડગડિયા નિશાન રે; એણે રે શબ્દે અનિરુદ્ધ જાગિયા રે.
જાગ્યા જાગ્યા જાદવરાય, જુગતીથી દેખે રે; આ તો ન હોય અમારી નગરી રે.
આ અસુરના માળિયા રે, અમારું ન હોય ગામ રે; ન હોય કનકની દ્વારિકા રે.
ન હોય અમારી વાડી રે, અમે રમતા દહાડી રે; ન હોય ન હોય, પુષ્પ કનકનો ઢોલિયો રે.
અહીંયા નાદ ઘણા વાગે, રણતુર ઘણેરાં ગાજે રે; ન હોય ન હોય શંખ, શબ્દ સોહામણો રે.
મને કોઈ રાંડ લાવી રે, મારી દ્વારિકાને છોડાવી રે; કઈ ભૂમિમાં રે, મુજને ભોળવ્યો રે.
આ ઊંચા ઊંચા માળ રે, લોઢે જડ્યા કમાડ રે; રત્નાગર શેં નથી ગાજતો રે.

ચિત્રલેખા બોલી વળતી રે, તમે જોઈને દેજો ગાળ રે;
 ત્યારે અનિરુદ્ધ બોલ્યો વાત, મૂછે ધાલી હાથ રે;
 મારો વડવો જુગજીવન, પ્રદ્યુમનરાયનો તન રે;
 ચિત્રલેખા બોલી વાત રે, ઢાંકી રાખો તમારી જાત રે;
 સનકાસુરને મારી રે, સોળ હજાર લાવ્યા નારી રે;
 એકે લગ્ને નવ વરિયા રે, નવ પૂછ્યા કુળ ને પળિયા રે;
 તારા બાપની જે ફોઈ, અર્જુન સંન્યાસીને ગઈ રે;
 જેણે વાયો વૃંદાવનમાં વંશ, જેણે માર્યો મામા કંસ રે;
 ધાવતાં મારી માસી રે, કરી કંસની દાસી રે;
 તારો વડવો માખણિયો ચોર, ચાર્યા વૃંદાવનનાં ઢોર રે;
 સત્રાતજીને કાજે રે, મણિ લેવા ગયા મહારાજ રે;
 લાંબા નખ ને ટૂંકા કેશ રે, વરવો દિશે વેશ રે;
 કહો તો વાત વધારી કહીએ, નિકર અહીંથી છાના રહીએ રે;
 તારો વડવો જુગજીવન, એનો વડવો કૈલાસનો રાજન રે;
 હિમાચલની ભાણેજી રે, ગણપતિ તેનો વીર રે;
 તારો વડવો જુગજીવન, એનો વડો બલિ રાજન રે;
 બલિરાય જગ્નનો અધિકારી, તારો વડો ભિખારી રે;
 આટલી વડાઈ શાને કરો, એના બાપની ભૂમિમાં રે;
 કહો તો વાત વધારી કહીએ, નિકર અહીંથી છાના રહીએ;

આવ્યા છો તો આ કન્યા સુખે વરો રે.
 જાણી જોઈને જાત, ગળીમાં કેમ બોળીએ રે.
 તે માટે નહિ પરણું, દૈત્યની દીકરી રે.
 હમણાં વાતો કાઢીશ, વડવા તણી રે.
 તમો સમજો મનમાં, તારા બાપે એકે નથી પરણી રે.
 જાતભાત કોઈની પૂછી નહિ રે.
 મોં કાઢીને બોલે એવું છે નહિ રે.
 ધાવતાં માસી મારી પૂતના રે.
 કુળની વાત કહેતી નથી રે.
 છાશ ધીમાં તો ઉછરિયો રે.
 ત્યાંથી ભરણી લાવ્યા જાંબુવતી રીંછડી રે.
 ભૂંડા મુખના છૂંછા ઉપર શું મોહી રહ્યા રે.
 પૂછો છો તો, કન્યાનું કુળ સાંભળો રે.
 ઓખાની માડી તો, ઉમિયા સતી રે.
 ઉમિયાની અર્ધાગથી ઓખા ઊપજી રે.
 એક સમયે બલિરાયે, યજ્ઞ માંડિયો રે.
 સાડા ત્રણ ડગલાં માટે, કર જોડિયા રે.
 કરમ હીણના કપાળમાં, કોઈ ચોડે નહિ કંકુ રે.
 આવ્યા છો તો આ કન્યા સુખે વરો રે.

કડવું ૪૮મું

અનિરુદ્ધ ગુસ્સે થાય છે

રાગ : ટાળ

અનિરુદ્ધ વળતો કોપ્યો, ક્યાં ગઈ મારી ગદાય; બે જણના મારી કરું કટકાય.
 તમો જાણ્યું અહીંયા લાવી, કર્યું ભલેરું કામ; તમને બે જણને મારી, ઊડી જાઉં દ્વારકા ગામ.
 ઓખા ત્યારે થરથર ધૂજી, વેગે આવી આડી; મારા પિયુજીને હું મનાવું, લાવી તે તારો પાડ રે.

કડવું ૪૯મું

ઓખા અનિરુદ્ધને વિનવે છે

રાગ : સિંધુડો

મારા સોરઠિયા સુજાણ, મળ્યા મને મેલશો મા; મારા જીવના જીવન પ્રાણ, મળ્યા મને મેલશો મા.
 મારા હૈયા કેરા હાર, મેલ્યા મને મને મેલશો મા; સાસુડીના જાયા, મળ્યા મને મેલશો મા.
 સ્વપ્ને શીદ જાલ્યો તો હાથ, ચાલો તો કાઢું પ્રાણ; તમને દાદાજીની આણ, મળ્યા મને મેલશો મા.
 ત્યારે અનિરુદ્ધ બોલ્યા વાણ, સાંભળ સુંદરી; એ અબળાએ નાખ્યા બોલ, અમશું લડી.
 મારા વડવાની વાત, કાઢી જે વઢી; ત્યારે ઓખા બોલી વાત, એ છે દાસલડી.
 કૌભાંડની તે આપના પગની ખાસલડી; ત્યારે અનિરુદ્ધ બોલ્યા વાણ, હવે હું તને વરું.
 તમે ગાળો દીધી સાર, મારું વેર વળ્યું ખરું; અંતર થયો આનંદ, મનડું મારું ઠર્યું.
 ચિત્રલેખા બોલી વાણ, ગાળો દીધી સહી; તમે બે થયા છો એક, પરણાવું નહિ.
 પરણાવવાની પેર, સઘળી મેં લહી; મને મળિયા નારદ મુનિ, વિદ્યા શીખવી.
 ત્યારે ઓખા બોલી વાણ, હવે વાર શેની; પરણાવ માળિયા માંચ, રાજકુંવરી નાની.

માળિયામાં મિથ્યા અગ્નિ પ્રગટ કીધો રે,
 માળિયામાં નારદ તંબુર વાય રે,
 માળિયામાં પહેલું મંગળ વરતાય રે,
 ચિત્રલેખા આપે છે કરની મુદ્રિકાય રે,
 માળિયામાં બીજું મંગળ વરતાય રે,
 ચિત્રલેખા આપે છે સોળ શણગાર રે,
 માળિયામાં ત્રીજું મંગળ વરતાય રે,
 ચિત્રલેખા આપે છે નવસર હાર રે,
 માળિયામાં ચોથું મંગળ વરતાય રે,
 ચિત્રલેખા આપે છે ગાયોના દાન રે,
 માળિયામાં સમે વર્તે સાવધાન રે,
 માળિયામાં ચાર સૌભાગ્યવંતી તેડાવો રે,
 માળિયામાં ઓખા-અનિરુદ્ધ પરણી ઊઠ્યાં રે,

માળિયામાં દેવતા સાક્ષી લીધો રે;
 માળિયામાં કળશ ચોરી બંધાય રે.
 પહેલે મંગળ શાં શાં દાન અપાય રે;
 દાન લે છે કૃષ્ણ તણો સંતાન રે.
 બીજે મંગળ શાં શાં દાન અપાય રે;
 દાન લે છે કૃષ્ણ તણો સંતાન રે.
 ત્રીજે મંગળ શાં શાં દાન અપાય રે;
 દાન લે છે કૃષ્ણ તણો સંતાન રે.
 ચોથે મંગળ શાં શાં દાન અપાય રે;
 દાન લે છે કૃષ્ણ તણો સંતાન રે.
 માળિયામાં આરોગ્યા કંસાર રે;
 ઓખાબાઈને સૌભાગ્યવંતી કહી બોલાવો રે.
 માળિયામાં ત્યાં તો સૌનેયે મેરુ થાય રે.

બોલ્યા શુકજી પ્રેમ વચન, સાંભળ પરીક્ષિત રાજન;
 સુખ ભોગવો શ્યામ ને સ્વામી, ચિત્રલેખા કહે શિર નામી;
 વર કન્યા સુખે રહેજો, બાઈ મુજને જાવા દેજો;
 તમો નરનારી રીજે કીજે, હવે મુજને આજ્ઞા દીજે;
 હવે સખી ઓખા વળતી ભાખે, કેમ બાઈ જીવું તું જ પાખે;
 દુઃખ થાશે તો દઈશું થાવા, પણ નહિ દઉં તુજને જાવા;
 હું આપીશ મારો ભાગ, હમણાં નથી જવાનો લાગ;
 તુજ તાતને ઘેર ન જવાય, જાણ બાણાસુરને થાય;
 પ્રધાનપુત્રી કહેવાઉં છું માત્ર, હું છું બ્રહ્માણીનું ગાત્ર;
 એમ કહી કરી પ્રસન્ન, ચિત્રલેખા ગઈ બ્રહ્મસદન;
 સ્વામી આજ્ઞા બાંધી નારી, પછી ચિત્રલેખાને વિસારી;

મળીને બેઠી સૌ સહિયર નારી, વઢે વચન કૌભાંડ કુમારી.
 બાઈ તું કરજે પિયુના જતન, રાંક હાથે આવ્યું રતન.
 અત્ર બેનું આપે છે રાય, તેથી ત્રીજું કેમ સમાય ?
 બોલી ઓખા વળતી વાણી, મારી સઈયર થઈ અજાણી.
 આપણે બે જણ દિન નીરગમશું, અત્ર વહેંચીને જમીશું.
 બેની હું તો રહીશ ભૂખી, તુજને નહિ થાવા દઉં દુઃખી.
 મા-બાપ વેરી થયાં છે મારાં, મેં તો ચરણ સેવ્યાં છે તમારા.
 ચિત્રલેખા કહે સુણ વાણી, મારી સઈયર થઈ અજાણી.
 તુજ લીધે લીધો અવતાર, મેળવ્યાં નારી ભરથાર.
 ઓખાએ આંખડી ભરી, કંથે આસના-વાસના કરી.
 જે દહાડે તુજને સ્વપ્ન, તે દહાડે મુજને સ્વપ્ન.

જાણે પરણ્યો છું ઓખા તારી, ઉઘાડી મેલી'તી બારી;
બેની ચડતી જોબનની કાયા, પ્રીતબંધને બાંધી માયા;
જે જોઈએ તે ઉપર આવે, ભક્ત ભોજન કરે મન કાવે;
આવ્યા વર્ષા કાળના દન, મેહ ગાજે વરસે બહુ પરજન્ય;
મહા તપસીનાં મન ડોલે, ત્યાં તો બપૈયા બહુ બોલે;
આંખે અંજન આભ્રણ સાર, તંબોળ કેરા આહાર;
શીશ ફૂલ સેંથો સિંદૂર, તને મોહ્યો અનીરુદ્ધ સુર;
તાકે સોહીએ મોતીની વાળી, તેને રહ્યો અનિરુદ્ધ નિહાળી;
મોહ્યો મોહ્યો છે ટીલડી વડે, મોહ્યો મોહ્યો કેશની લટે;
દીઠું મેડીએ સુંદર કામ, તેણે વિસાર્યું દ્વારકા ગામ;
પામ્યો અધરામૃત પકવાન, તેણે વિસાર્યું હરિનું ધ્યાન;
અનિરુદ્ધને ચાલે છે ગમતી, નારી હીડે નરની ચાલે નમતી;
ઘેલો કીધો મરજાદા મેલી, નવ જુએ દિવસ કે રાત્રિ;
નરનારી રમે રંગે વિલાસ, જાયે દિન પછી માસ;
વલણ : ચોમાસું તો વહી ગયું, આવ્યો આસો માસ રે;

બંને સરખી વિજોગની પીડા, નરનારી કરે કીડા
નેહ જણાવે ઓખા નારી, રમે અનિરુદ્ધ કુંજબિહારી.
પહોંચ્યો ઓખાનો અભિલાષ, પછી આવ્યો અપાદીમાસ
ચમકે આકાશે વીજળી ઘણી, બોલે કોકિલા વાણી મપુરી.
તેલ મરદન કરે છે અંગે, કેસર ચંદન ચરણે રંગે.
નિલવટ ચાંદલો તેવો, ચંદ્ર શરદ પૂનમના જેવો.
કાને જાલ જબકતી જોઈ, કામ કુંવર રહ્યો છે મોહી;
મોહ્યો મોહ્યો ભુકુટીને જોડે, મોહ્યો મોહ્યો તે મુખને મોડે.
મોહ્યો મોહ્યો ધુધરીના ધમકે, મોહ્યો જાંઝરને ઝમકે.
ઘણું ભક્ત ભોજન કરે આપ, તેણે વિસાર્યા મા ને બાપ.
ઓખા સુખ તણો સાગર, તેણે વિસાર્યો રત્નાગર.
નારી નારી મુખે આચરતા, હીડે ઓખાની પૂંઠળ ફરતા.
રાત દિન નિરગમે છે રમી, ચારે આંખે ઝેર છે અમી.
શુધ બુધ તો વિસરી તહી, એટલે ચોમાસું ગયું વહી.
કન્યા ટળી નારી થઈ, ઓખા પામી સુખ વિલાસ રે.

કડવું પરમું

ઓખાના આવાસે પ્રધાન કૌભાંડ તપાસ કરવા આવે છે

રાગ : મલાર

વર્ષાઋતુ વહી ગઈ રે, રમતાં રંગ વિલાસ;
એક સમે સહિયર, આવી શરદપૂનમની રાત;
ચંદ્રમાને કિરણો બેઠાં, હીંડોળે નર નાર;
રક્ષક રાંચનો રે, તેણે દીઠી રાજકુમારી;
ચિત્રલેખા ક્યાં ગઈ રે, એકલી દીસે છે ઓખાય;
હીંડે ઉર ઢાંકતી રે, થયા છે નખપાત;
સેવક સંચર્યો રે, એવો દેખીને દેદાર;
પ્રધાન પરવર્યો રે, જ્યાં અસુર કેરો નાથ;
લૌકિક વારતા રે, કાંઈ આપણને લાંછન;
બાળકી તમ તણી રે, તે તો થઈ છે નારી રૂપ;
ધ્વજ ભાંગી પડી રે, એ તો અમથી અકસ્માતે;
શિવે કહ્યું તે થયું રે, તારી ધ્વજ થશે પતન;
જાઓ મંત્રી તમો, પુત્રી કેરી પેરે;
પ્રધાન પરવર્યો ને, સાથે લીધા ડાહ્યા જન;
કૌભાંડ આચર્યો રે, ઓખાજી ઘોને દર્શન;
ઓખા થરથર ધૂજતી રે, પડી પેટડિયામાં ફાળ;
રખે તમે બોલતા રે, નાથજી દેશો ના દર્શન;
બાળા બહુ વ્યાકુળી રે, કાંઈ કદળી કેરે રે વર્ણ;
બારીએ બાળકી રે ઊભી રહીને ત્યાં આવી;
ચિત્રલેખા ક્યાં ગઈ રે, તું એકલડી દીસે બાળ;

સુખ પામ્યા ઘણું રે એટલે આવ્યો અશ્ચિન માસ.
માણેકઠારી પૂર્ણિમા રે, ઉત્તમ દિસે આસો માસ.
હાસ્ય વિનોદમાં રે, કરતાં વિવિધ વિલાસ.
કન્યારૂપ ક્યાં ગયું રે, ઓખા દિસે મોટી નારી.
રાતી આંખલડી રે, ફૂલી દીસે છે કાયા.
અધરમાં શ્યામતા, કોઈ પુરષદંતનો ઘાત.
મંત્રી કૌભાંડને રે, જઈને કહ્યા સમાચાર.
રાયજી સાંભળો રે, મંત્રી કહે છે જોડી હાથ.
જીભ્યા છેદીએ રે, કેમ કહીએ વજ વચન.
વાર્તા સૂણી રે, આસનથી ઢળિયો ભૂપ.
બાણ કોપ્યો ઘણો રે, મંત્રી સાંભળ સાચી વાત.
તે વારે જાણજે રે રિપુ કોઈક થશે ઉત્પન્ન.
તેને કોઈ જાણે નહિ, તેમ તેડી લાવો ઘેર.
ઓખાજી માણિયે રે, હેઠે રહીને કહે વચન.
ચિત્રલેખા ક્યાં ગઈ રે, ચાલો તેડે છે રાજન.
શું થાશે નાથજી રે, આવી લાગી મહા જંજાળ.
મુખ ઊડી ગયું રે, ઓખા નીર ભરે લોચન.
કસ કસ્યા વિના રે, કંચુકી પહેરી અવળે વર્ણ.
કૌભાંડે કુંવરીને રે, ભયંકર વચને બોલાવી.
કન્યા રૂપ ક્યાં ગયું રે, ખીજશે બાણાસુર ભૂપાળ.

શરીર સંકોચતી રે, કરતી મુખડા કેરી લાજ; ઘરમાં કોણ છે રે, મુજને સાચું કહોને આજ.
 ગંડસ્થળ કર ધરી રે, કોઈ પુરુષ દંતનો ઘાત; શણગટ તાણતી રે, બોલી ઓખા ભાખી વાત.
 શરીર સારું નથી રે, ચિત્રલેખાએ કીધું શયન; તેને હું આકળી રે, દુઃખથી નીર ભર્યું લોચન.
 મંત્રી ઓચર્યો રે, ઓખા બોલી આળપંપાળ; હેઠા ઊતરો રે, નહિ તો ચડીને જોશું માળ.
વલણ : માળ જોઈશું તમ તણો, ભાંગશે તમારો ભાર રે; જાણીને હેઠા ઊતરો, રાય કોપ્યો છે અપાર રે.

કડવું ૫૩મું

કૌભાંડ સમક્ષ અનિરુદ્ધ પ્રગટ થાય છે

રાગ : સામગ્રી

કન્યાએ ક્રોધ જણાવિયો, હાકોટયો પ્રધાન;
 પાપી પ્રાણ લેવા ક્યાંથી આવિયો, બોલતો કુદ્ર વચન;
 હું તો ડાહ્યો દાનવ તને જાણતી, ભારેખમ કૌભાંડે;
 કહેવા દેને માતને, પછી તારી વાત;
 કૌભાંડ લાગ્યો કંપવા, પુત્રી પરમ પવિત્ર;
 બાઈ રાજાએ મને મોકલ્યો, લોકો પાડ્યો વિરોધ;
 એવું કહેતા સેવક મોકલ્યો, બાણાસુરની પાસ;
 કૌભાંડ કોપ કરીને ગાજ્યો, વગડાવ્યાં નિશાન;
 દાસને આપી આજ્ઞા, સ્તંભ કરોને છેદન;
 હોકારો અસુરનો સાંભળી, ઊભો થયો અનિરુદ્ધ;
 મંત્રી કહે સુભટ સાંભળો, કોઈ જોદ્ધો બોલ્યો અહીં;
 ઓખાએ નાથને બાથમાં ઘાલિયા, શું જાઓ છો વહીં;
 આ શો ઉદ્યમ વઢવા તણો, નથી બાપનું ધામ;
 નાથ કહે સુણ સુંદરી, વાત સઘળે થઈ;
વલણ : દઈ બેઠાં નરનારી બંને, વાત વિપરીત કીધી;

લંપટ બોલતાં લાજે નહિ ઘડપણે ગઈ શાન.
 એ વાત સારું કરવી જોઈએ, જીભલડી છેદન. કન્યાએ...
 એવું આળ કોને ન ચડાવીએ, ભાંગી પડે રે બ્રહ્માંડ. કન્યાએ...
 હત્યા આપું તુજને, કરું દેહનો પાત. કન્યા...
 પછી કાલાવાલા માંડિયા, જાણ્યું સ્ત્રીચરિત્ર. કન્યાએ...
 ઓખાજી પૂછવા માટે, આવડો શો ક્રોધ. કન્યાએ...
 રાજાએ મંત્રીને કહાવિયું, જુઓ ચઢીને આવાસ. કન્યાએ...
 માળિયામાંથી બંને ઊતરો, બાણાસુરની આણ. કન્યાએ...
 ઓખાએ આંસુડા ઢાળિયાં, ચાંપશે સ્વામીન. કન્યાએ...
 મેઘની પેઠે ગાજિયો, કંપી નગરી બદ્ધ. કન્યાએ...
 આપણા નાદે ઊઠિયો, મેઘ શબ્દથી સહી. કન્યાએ...
 માંડી જુઓ જુદને, હવડાં જાઉ કહીં. કન્યાએ...
 દાનવને માનવજીતે નહિ, નહોય ઋતુસંગ્રામ. કન્યાએ...
 હવે ચોરી શાની આપણે, બેસીએ બારીએ જઈ. કન્યાએ...
 છજે બેટા કાન કુંવર, ઓખા ઉછંગે લીધી રે.

કડવું ૫૪મું

કૌભાંડ સમક્ષ અનિરુદ્ધ પ્રગટ થાય છે

રાગ : રામકલી

જોડી જોવાને જોધ મળ્યાં ટોળેજી; ઓખાને બેસાડી અનિરુદ્ધ ખોળેજી;
 કંઠમાં બાવલડી ઘાલીને બાળાજી; દેખી કૌભાંડને લાગી જવાળાજી.

રાગ : ટાળ

જવાળા પ્રગટી, જાળ પ્રગટી, સુભટ દોડ્યા સબળા;
 લઘુ સ્વરૂપ ને લક્ષણવંતો, આવી સૂતા સંગ બેઠો;
 નિઃશંક થઈને છજે બેઠાં, નિર્લજ નર-નારી;
 ઓખાએ અપરાધ માંડ્યો, ધાઈ ધાઈ છે સોઈ;
 અંબુજ વરણી આંખલડીને, ભુકુટી રહી ખમખમી;
 માળ ઘેર્યો સુભટ સર્વે, બોલે છે આનંદ;
 અલ્પ આયુષ્યના ધણી, જમપુરીનો માર્ગ સત્ય;
 બાણાસુરની દીકરી, તેને ઈન્દ્રે ન થાય આળ;
 સાચું કહું જેમાં શીશ રહે, કોણ નાત કુળ ને ગામ;

મંત્રી કહે ભાઈ સબળ શોભે, જેમ હરિ ઉછંગે કળા.
 જ્યાં સ્પર્શ નહિ પંખી તણો તે, માળિયામાં કેમ પેઠો?
 હાસ્ય-વિનોદ કરે ઘણો, લજજા ન આણે મારી.
 પ્રધાન કહે એ પુરુષ મોટો, કારણ દીસે કોઈ,
 રોમવાળી વાંકી, વળી વઢતા રહ્યો ટમટમી.
 અહો વ્યભિચારી ઊતર હેઠો, એમ કહે કૌભાંડ.
 અસુર સરીખા રિપુ માથે, કેમ થઈ બેઠો સ્વસ્થ.
 તેં રાજકુંવરીની સંગે, તું ચઢીને બેઠો માળ.
 યથાર્થ તું ભાખજે, કેમ સેવ્યું ઓખાનું ધામ.

● ઓખાહરણ

૨૭

અનિરુદ્ધ વળતાં બોલિયો, સાંભળો સુભટ માત્ર;
મંત્રી કહે : અલ્યા બોલ્ય વિચારી, ઉતરશે અભિમાન;
અપરાધી પૂરણ ઉતર હેઠો, તને બાણરાયની આણ;
વિચાર જાણ જીવ્યાનો, જો પડ્યો રણવાસે ચૂપ;
બેઉ જણાને જોઈને, પાછો ચાલ્યો કૌભાંડ;
સાંભળતાં ચાર લાખ, યોદ્ધા મોકલ્યા તત્કાળ;

ક્ષત્રીનંદન હું ઈચ્છાએ આવ્યો, બાણનો જમાત્ર.
જમાત્ર કોનો, બાળ કોનો, કોણે દીધું કન્યાદાન.
આ દાનવ તારો પ્રાણ લેશે, મરણ આવ્યું જાણ.
સિંહ હોય તો હાકે ઊઠે, પણ દીસે છે જાંબુક.
કૌભાંડનું વાક્ય સાંભળી, બોલ્યો બલિરાજાનો તન.
તે ઓખાએ દીઠા આવતા, પડી પેટમાં ફાળ.

કડવું ૫૫મું

બાણાસુરનું સૈન્ય જોઈ ઓખા નિરાશ થાય છે.

રાગ : પરજ

કામિનીએ જ્યારે કટક દીધું, ઓખા થઈ નિરાશ;
મનમાં હતી મોટી આશ, વાલા કેમ રે,
અરે પિયુ તમે એકલા, કરમાં નથી ધનુષ્ય ને બાણ,
આછી પોળી ઘીએ ઝબોળી,
તમે જમતા હું પીરસતી,
આળોટે પાળોટે અવની પર,
બોલાવી બોલે નહિ,
વળી બેસે ઊઠે ને વળી,
તીવ્ર બાણ જ્યારે છૂટશે;
મારા માતા-પિતાને જાણ થયું,
પાપી બાપે કંઈ નવ જાણ્યું,

અરે દૈવ આ શું કીધું.
મારા પાતળિયા ભરથાર. વાલા....૧
પાપી કોપિયો, તે લેશે તમારા પ્રાણ. વાલા....૨
માંહે આંબા રસ ઘોળી;
ભરી કનક કેરી કટોરી. વાલા....૩
રુદન કરે છે અપાર;
નયણે વરસે આંસુની ધાર. વાલા....૪
થાય વદન વિકાસણ વીર;
સહશે કેમ કોમળ શરીર. વાલા....૫
ને કટક મોકલ્યું પ્રૌઢ;
બાણાસુર મહા મૂઢ. વાલા....૬

કડવું ૫૬મું

બાણાસુરના સૈન્યનો અનિરુદ્ધે નાશ કર્યો

રાગ : ટાળ

ઘેલી નારી કાલાવાલા, જે કરો તે ફોક;
તું જાણે પિયું એકલા ને, હાથે નહિ હથિયાર;
તું જાણે પિયુ એકલા ને, કર નહિ ધનુષ્ય ને બાણ;
ચિત્રલેખા ચતુર નારી, વિધાત્રીનો અવતાર;
એવું કહીને જોયું શય્યામાં, ગદા તો નવ દીઠી;
ચિત્રલેખા કહે મહારાજ, હું તો ચતુર થઈને ચૂકી;
અનિરુદ્ધ કહે શાને વહું, મારે હાથ નથી હથિયાર;
નારદ કહે મુજને કેમ સંભાર્યો, કૌભાંડ કેરી તન;
નારદે આશીર્વાદ દીધો, સૌભાગ્યવતી ઓખાબાઈ;
ભલો ભલો તું પુત્ર પ્રદ્યુમનનો, વીર ઘણો વિકરાળ;
અલ્યા ઘણી વાર બેસી રહ્યો, ને વાત તણું નહિ કામ;
અનિરુદ્ધ કહે શાને લહું, હથિયાર નથી કંઈ એક;
નારદ કહે છે ઓખાબાઈને તું આઘ જગતની માત;
ઓખાએ એક ભોગળ લઈને, કાઠી આપી બહાર;
વીરે વિકાસી ભોગળ લીધી, માળિયામાં ધાય;
ગેડી ગુપ્તી ફરસી તુંબર, છૂટે જાઝાં બાણ;

અમો એવું યુદ્ધ કરીએ, તે જાણે નગરનાં લોક.
તારા બાપે ચાર લાખ મોકલ્યા, તે મારે મન છે ચાર.
એક ગદા જ્યારે ફરશે ત્યારે, લઈશ સર્વના પ્રાણ.
ઓખાએ તે ધ્યાન ધરિયું, આવી માળિયા મોઝાર.
ચમકીને પૂછ્યું ચિત્રલેખાને, અંગ લાગી અંગિઠી.
મેં જાણ્યું મુજને મારશે, ગદા દ્વારિકામાં મૂકી.
ચિત્રલેખાએ નારદ સંભાર્યા, માળિયા મોઝાર.
મહારાજ જુદ્ધે ચઢે અનિરુદ્ધ, દેજો આશીર્વાદ વચન.
ભલો ભલો પુત્ર પ્રદ્યુમનનો, ચિરંજીવી અનિરુદ્ધભાઈ.
અંતરિક્ષા ઊભો હું જોઉં છું, આણ સરવનો કાળ.
બૈરામાં બાકરી બાંધી, બોળ્યું બાપનું નામ.
જોદ્ધા જાઝા શોર કરે છે, ત્યાં શો કરવો વિવેક ?
તારું સામર્થ્ય હોય જેટલું, જે આપ સ્વામીને હાથ.
સ્વામીના કરમાં આપી, તેમાં હજાર મણનો ભાર.
ચાર લાખ જોદ્ધા તરવરિયા, તે સામા યુદ્ધે જાય.
માળિયાને ઢાંકી દીધું, જેમ આભલિયામાં ભાણ.

આવતાં બાણ એકઠાં કરીને, પાછાં નાખે બાણ;
ભડાક લઈને ભોંગળ મારી, અનિરુદ્ધે જેણી વાર;
અનિરુદ્ધ કેરો માર, તે યોદ્ધાથી ન ખમાય;
રહો રહો શા માટે નાસો, કાં થાઓ રાંક ?
અંગ ધૂજે કાંઈ ન સૂઝે, આવ્યા રાયની પાસ;
જોદ્ધા સહુ નાશ થયા રે, હું ચોરીથી નાઠો સાર;
નાસ રાજા ભોંગળ આવી પ્રાણ તારો જાય;
રાયે બીજા છ લાખ મોકલ્યા જઈ કરો સંગ્રામ;
જોદ્ધા આવ્યા જોરમાં તે, કરતા મારો માર;
કોઈ એક ને બે જોજન, ઊંચા જે કહેવાય;
ખડ્ગ ખાંડા તુંબર ફરસી, ગોળા હાથે નાળ;
સાંગ ગેડી ને ગુમ્પી, ગદા ને ઝળકતી તલવાર;
કંઈક કચ્ચર થયા ને, કોઈકના કકડાય;
અનિરુદ્ધે પછી વિચાર્યું, ગદા પડી છે ઘર્ષ;
પછી પડતું મૂક્યું પૃથ્વી પર, ગદા લીધી હાથ;
કોઈ જોદ્ધાને ઝીંકી નાખ્યાં, ઝાલ્યા વળતા કેશ;
કોઈનાં મોઢાં ભાંગી નાખ્યાં, હાથની લપડાકે;
એમ હુલ્લડ કર્યું ને ત્રાસ પડ્યા, બુમરાણ બહુ થાય;
નાઠા જોદ્ધા વેગે ગયા, જ્યાં છે બાણાસુર રાય;
ન હોય કંઈ નાનો કુંવર, દીસે છે કોઈ બળિયો;
કૌભાંડને તેડાવી પૂછ્યું, હવે શું કરવું કાજ;

ઊંચેથી આવી પડે છે, આણે સરવનો કાળ.
તે રણકારા કરતી આવી, તેણે કર્યો ઘણો સંહાર.
મારી કટક સર્વે કટકા કીધું, આપે નાઠે જાય.
હું તમારા કાજ આવ્યો છું, મારો ન કાઢો વાંક.
બાણાસુર શું બેસી રહ્યો ને, કટક થયું સૌ નાશ.
તમને આવ્યો સંભળાવવા ઘણું કરી પોકાર.
બાણાસુર પડ્યો ગાભરો, દેવ આ તે શું કહેવાય ?
મારી બાંધી લાવો કહું છું, એને તો આ ઠામ.
છ લાખ આવી ઊભા રહ્યા, તેના બળ તણો નહિ પાર.
કોને માથે શીંગડાં, લોચન ઉદર સમાય.
તોપ કવચ રણભાલા, બરછી મુદ્ગર ને ભીંડીમાળ.
બાણાસુરના યોદ્ધા તે કરતા મારો માર.
કુંભસ્થળ ફાટી ગયા ને, પડ્યા તે પૃથ્વી માંચ.
જોદ્ધા આવ્યા જોરમાં, તે કેમ પામશે મરણ ?
કાળચક્રની પેઠે સેજે, સૌ સંહાર્યા સાથ.
કોઈને અડબોથ મૂકીને, કોઈને પગની ઠેસ.
કોઈને મારી ભૂકો કીધો, ભોંગળને ભડાકે.
છ લાખ ચક્રુર કરીને, ગયો માળિયા માંચ.
નાશ રાજા ભોંગળ આવી, પ્રાણ તારો જાય.
ઘણીવારનો યુદ્ધ કરે છે, કોઈનો ન જાય કળિયો.
આટલે છોકરે નીચું જોવડાવ્યું, ધિક ધિક મારું રાજ.

બાણાસુર અનિરુદ્ધને પકડી લાવવા સૈન્યે લલચાવે છે

રાગ : બિહાગ

મતવાલો મહાલે માળમાં, જઈ જોદ્ધાએ સભામાં સંભળાવ્યું;
કૌભાંડ ચડિયો કાળ, મતવાલો મહાલે માળિયામાં. મતવાલો...
જુગ જીત્યું પણ કોઈ નવ દીઠું, સ્વર્ગ મૃત્યુ પાતાળમાં;

કહો	કૌભાંડ	હવે	શું,	મારો લાગ્યો ભારે ભૂપાળમાં.	મતવાલો...		
સહુ	સૈન્યનું	સામર્થ્ય	ભાગ્યું,	બહુ બળ દીઠું છે બાળમાં રે;			
દશ	લાખનો	દાટ	જ	વાળ્યો,	હજી છે વઢવાની ચાલમાં.	મતવાલો...	
કહો	પ્રધાન	હવે	શી	વલે	થાશે,	બાણ પડ્યો જંજાળમાં.	
રાતમાં	જઈને	રોકી	રાંખો,	નાસે	પ્રાતઃ	કાળમાં.	મતવાલો...
વિખિયા	રે	વળગ્યો	તે	નહિ	થાય	અગળો,	જેમ માખી મધજાળમાં રે;
બાળકને	બકરી	શાને	ધારો,	જણાય	સિંહની	ફાળમાં.	મતવાલો...
બાળકને	જે	બાંધી	લાવે,	તેને	વધાવું	રતન ભરી	થાળથી રે;
સિંહપણું	વેરાઈ	ગયું	ને,	થયો	સંગ્રામ	શિયાળમાં રે.	મતવાલો...

કડવું ૫૭મું કૌભાંડ-બાણાસુર વચ્ચે વાર્તાલાપ - અનિરુદ્ધ ઉપર આક્રમણ

રાગ : સોરઠ

કૌભાંડ કહે તું સાંભળ રાજા, કહું એક સાચો મર્મ; એ ભોગળે દશ લાખ માર્યા, તેને ન રહ્યો તારો ધર્મ.
અચરજ એક લાગે છે મુજને, પડી અસંગે વાત; એક ભોગળે દશ લાખ માર્યા, કીધો મહા ઉત્પાત.
પૂર્વે મેં તને પ્રીછવ્યો, અહંકારે થયો તું અંધ; અહંકારે લંકા ગઈ, રામે માર્યો દશસ્કંધ.
અહંકાર ચંદ્રમાએ કર્યો, તેણે રોહિણી શું સંજોગ; છવ્વીસ નારી પરહરી, માટે ભોગવે ક્ષય રોગ.
એવા અહંકાર હું અનેક કહું, સાંભળને ભૂપાળ; વાંક કોઈનો કહાડીએ નહીં, પણ ફૂટ્યું તારું કપાળ.
અહંકાર તુજ બાપે કર્યો જેણે જીત્યા દશ દિગ્પાળ; વામન રૂપ વિઠલે ધરીને, બળી ચાંપ્યો પાતાળ.
અહંકાર કોઈનો છાજ્યો નહિ, ગર્વ ન કીજે રાય; ગર્વ કોઈનો રહ્યો નહિ, તમે વિચારો મનમાંય.
પહેલી ધજા ભાંગી પડી, વરસ્યો રુધિરનો વરસાદ; નક્ષત્ર તૂટી પડ્યું ને, થવા માંડ્યો ઉત્પાત.
હવે તત્પર થઈને સેના સંભાળો, નહિ નાઠાનું કામ; દશ દિશા તું જીતીને આવ્યો, છોકરે બોળ્યું તારું નામ.
રાય પહેલાં મેં તને પ્રીછવ્યો, પ્રતાપ તારો પ્રત્યક્ષ; આ સમે એ વિલોકતામાં, ઉદય પામ્યો અસ્ત.
સ્વર્ગ મૃત્યુ પાતાળમાં, કહેવાયો તું એક; તરણાવત તુજને કર્યો, એ છોકરે વાળ્યો છેક.
વચન એવું સાંભળીને, રાયની ગઈ છે સુધ ને શાન; સ્થળ અંગ દેખી રાજાનું, પછી બોલ્યો પ્રધાન.
કૌભાંડ કહે તું સંભાળ રાજા, પરાક્રમ મારું પ્રચંડ; શશક ઉપર સિંહ અખંડ છે, તેમ પૃથ્વી કરું શતખંડ.
કહો તો એને બાંધી લાવું, એમાં તે કેટલું કામ; શોણિતપુરના સુભટ કેરા, શોક ટાળું હાલ.
રણિયાત થયા વચન સાંભળી, આપ્યા સહુ શણગાર; તું મારો વડો બાંધવ, આ તારા સર્વ ભંડાર.
જાઓ વીરા તમે જઈને, કરી આવો શુભ કામ; વધામણી પહેલા મોકલજો, પેલા શત્રુનો ફેડી ઠામ.
વચન શીશ ચઢાવીને ઊઠ્યો, તેણે કીધો સૌ શણગાર; સેના સઘળી સજ્જ કરી, તેની શોભાનો નહિ પાર.
મહામોટો ગજ ગિરિવર સરખો, મદગણીત કહેવાય; હીરા-માણેક-રત્નજડિત અંબાડી, તેની જ્યોતે રવિ ઢંકાય.
સૂર્યવંશી ને સોમવંશી, પાખોરિયા કેકાણ; મોરડે મોતી જડિત, તેને હીરા જડિત પલાણ.
અનેક અશ્વ દોડિયા, આગળ ગણતાં ન આવે પાર; અનેક પાલખી રથ ઊંટની, તેના સુભટ થયા અસવાર.
સિંહલદ્વીપના હસ્તિ મોટા, તેને જડયાં માણેક અપાર; મેઘાડંબર છત્ર ધરીને, મંત્રી ગયો અસવાર.
નગારાનો ઘોંસ વાગે, શરણાઈઓના સૂર; સૈન્ય સઘળું પરવળ્યું, જાણે સાગર આવ્યું પૂર.
નાળ ગોળા કવચ ભાલા, કરતા મારો માર; માળિયા આગળ ઊભો એટલે, ઓખા કરે વિચાર.
સ્વામી તમારા મનમાં આવે તો, કહું વિનંતી આજ; ચિત્રલેખા દ્વારિકા લઈ જાય તો, સાધે સઘળું કાજ.

વચન સુણીને જવાળા લાગી, ચઢી અનિરુદ્ધને રીસ; યુદ્ધ વિશે સનમુખ ન રહું તો, લાજે મારો વંશ; એવા માંહે જોદ્ધા આવ્યા, દેવા લાગ્યા ગાળ; વલણ : ફાળ દઉં અંત લઉં, હોંકારો તવ કીધો રે;

ચરણ કેરી આંગળીથી, જવાળા લાગી શીશ. બાણાસુરને એણી પેરે મારું, જેમ કૃષ્ણે માર્યો કંસ. ક્રોધ ચઢ્યો બહુ કામ કુંવરને, કીધી ઈચ્છા દેવા ફાળ. ઓખાએ અનિરુદ્ધને માળિયામાં ઊંચકી દંડવત કીધો રે.

કડવું ૫૮મું

ઓખા-અનિરુદ્ધ વાર્તાલાપ - અસુરો સાથે અનિરુદ્ધનું યુદ્ધ

રાગ : ભુપાળ

ઓખા કહે કંથને એમ ન કીજે, બળિયાશું વઢતા બીજે; દૈત્યને વાહન તમો પગપાળા, એ કઠણ તમો સુંવાળા; દૈત્યને સાંગ ને બહુ ભાલા, પ્રભુ તમો છો ઠાલામાલા; પહેલું મસ્તક મારું છેદો, સ્વામી પછી અસુરને ભેદો; મુવા દૈત્ય કરે હોંકારા, પ્રભુ પ્રાણ કંપે છે મારા; ઘણો ક્રોધી વિરોધી છે બાણ, હાકે ઈન્દ્ર જાય આસમાન; જેને નામે તે મેરુ હાલે, ચક્રધારી સરખાનું નવ ચાલે; મંત્રી રહ્યો છે દંત જ કરડી, શે ઘાઓ છો મૂછો જ મરડી; હવે જીવતા છૂટવું નહિ, સૈન્ય મારીએ સામા થઈ; નાઠે લાંછન લાગે કુળમાં, જેમ શીશને લાંછન મુખમાં; ઘન ગાજે કેશરી દે ફાળ, ન ઉછાળે તો જાણવો શિયાળ; હાકે વાઘ ન માંડે કાન, તો જાણવો નિશ્ચે શ્વાન; એમ કહીને ઓખા અળગી કીધી, ગાજ્યો ને ભોગળ લીધી; જેમ ચંદ્ર પેસે વાદળમાં, તેમ અનિરુદ્ધ લીધો વીંટી દળમાં; જો મુગટ મંત્રીને ચરણે ધરે, તો તું મૃત્યુ થકી ઊગરે; નાખે દૈત્ય ખાંડા ને મુગદલ, તેમ વિષ્ણુ નાખે ભોગળ; આયુધ ધારા રહી છે વરસી, છૂટે પરિધ આયુધ ને ફરસી; બોલે દુંદુભીના ગડગડાટ, થાય ખાંડા તણા ખંડખડાટ; હોય હયના ઘણા હણહણાટ, દેખી દોહલો નાથનો ઘાટ; પછી દાનવનો વાળ્યો દાટ, અનિરુદ્ધે મુકાવી વાટ; કોઈને હણ્યા ભોગળને ભડાકે, કોઈના મોં ભાંગ્યાં લપડાકે; કોઈ અધકચરા કોઈ પૂરા, મારી સૈન્ય કર્યું ચકચુર; ગેં તો આવડું નહોતું જાણ્યું, ચિત્રલેખાએ રત્ન જ આણ્યું; ભડ ગાજ્યો ને પડ્યું ભંગાણ, નાઠો કૌભાંડ લઈને પ્રાણ; અસુરને ચઢિયો બહુ કોપ, સજ્યા કવચ આયુધ ને ટોપ; વલણ : જાણ થઈ જે તાત ચઢિયો, કોણ જીતશે સહસ્ર હાથ રે;

એ ઘણાં ને તમો એક, તાતે મોકલ્યા જોદ્ધા અનેક. એને ટોપ કવચ ને બખતર, તમારે અંગે સોહે પીતાંબર. આ તો મસ્તાના છે બહુ બળિયા, તમો સુકોમળ પાતળિયા. તમારા દેહને દેખીને હું તો મોહું નેત્રે જુદ્ધ કરતાં કેમ જોઉં? ઈચ્છા અંતરમાં પેઠી, દૈત્યે માળિયું લીધું વીંટી. જન સ્થંભે તાતની હાંકે, બાણે સૈન્ય ચડાવ્યું ચોકે. ક્ષત્રી સાથે રહે છે બીતો, તમે કઈ પેરે એને જીતો? કંથ કહે ન કરું સંગ્રામ, નાસી પેઠાનો કીયો ઠામ? નથી ઉગરવાનો ઉપાય, ત્યારે ભય પામે શું થાય? મહુવર વાજે મણિધર ડોલે, ન ડોલ તો અળશિયા તોલે. ક્ષત્રી શોભે દેખીને દળ, ન શોભે તો વ્યંઢળ જાણ. ઘરમાં જોદ્ધો રહે કો પેસી, તો ચરણ વિનાનો રહે બેસી. અસુર સૈન્યમાં જઈને અડિયો, છજેથી કપિની પેઠે પરિયો. અસુર કહે એ માનવી કશું, બહુ સિંહમાં બગલું તશું. તેના આવાં વાક્ય સાંભળી, અનિરુદ્ધ ધાયો હોંકારો કરી. વીસ સહસ્ર અસુર સૌ તૂટયા, એક વારે બહુ છૂટયા. થાય દાનવ ટોળે ટોળાં, વરસે ભીંડમાલ ને ગોળા. હાકે હસ્તિ ને પાડે સુસવાટ, રથ ચક્ર વાગે ગડગડાટ. થાય છે ઓખાને ઉચાટ, દેખી દોહલા નાથનો ઘાટ. કોઈને ઝીંકયા ઝાલી કેશ, કોઈને ઉડાડ્યા પગની ઠેસ. કોઈને ભાલા વાગ્યા ભયોભય, કોઈનાં નાક વાઢ્યાં ટય. તે રણમાં ભયાનક ભાસે, દળ દેખી ઓખા ઉલ્લાસે. થાય પંરસેવો અનિરુદ્ધ ડીલે, પોતાના વચ્ચમાં ઓખા ઝીલે. થઈ બાણાસુરને જાણ, એક પુરૂષે વાળ્યો ઘાણ. વાગી હાક ને ચઢિયો બાણ, તે તો થઈ ઓખાને જાણ. ઓખા આંખ ભરતી, રુદન કરતી, સાદ કરતી નાથ રે.

કડવું ૫૯મું

ઓખા-અનિરુદ્ધ વાર્તાલાપ - અસુરો સાથે અનિરુદ્ધનું યુદ્ધ

રાગ : સામગ્રી

મારા સ્વામી હો ચતુર સુજાણ, બાણદળ આવ્યું રે જાદવજી; એવા બળિયા સાથે બાથ, બાથ કેમ ભીડો રે જાદવજી; એ દળમાં આવ્યું બળવંત, દીસે રાતા રે જાદવજી;

દીસે સૈન્ય ચારે પાસ, હવે શું થાશે રે જાદવજી. સામો દૈત્ય છે કુપાત્ર, માટે ડરીને હીંડો રે જાદવજી. એકલડા અસુરના મુખે, રખે તમે જાતા રે જાદવજી.

ઓ ગજ આવે બળવંત, દંત કેમ સહેશો રે જાદવજી;
 એવું જાણીને ઓસરીએ, ન કરીએ કોધ રે જાદવજી;
 ધીરા થાઓ ને ધાઓ, વઢો તો ફાંસી રે જાદવજી;
 મને દિવસ લાગે છે ઝાંખો, ભોંગળ હેઠી નાખો રે જાદવજી;
 તમો મુજ દેહલડીના હંસ, મૂકોને જુદા રે જાદવજી;
 ઘેલી દીસે છે તરુણી, આ શી ટેવ રે રાણીજી;
 આવ્યો બાણાસુર ભૂપાળ, તેને હું મારું રે રાણીજી;
 અનિરુદ્ધ રણ થકી ઓસરે, તો લાજે શ્રીગોપાળ રે રાણીજી;
વલણ : નાઠે આવે આળ, નવ કીજે આવા વાદ રે;

અસુર અવર્ણ ધાય, તણાયા જાશો રે જાદવજી.
 એકલડાને આશરો શાનો, માનો પ્રતિબોધ રે જાદવજી.
 મારી ફરકે છે જમણી આંખ, વરસે છે આંસુ રે જાદવજી.
 હું તમને સમજાવું આ વાર, વચન મારું રાખો રે જાદવજી.
 પાછા વળોજી લાગું પાય, માનો મારી બુધ રે જાદવજી.
 અમો બાણ થકી ઓસરશું, તો કરશું સેવ રે રાણીજી.
 એના છેદું હાથ હજાર, દળ સંહારું દૈત્યનું રે રાણીજી.
 અંત આપણો આવ્યો, હવે નાઠે આવે આળ રે રાણીજી.
 કહે પ્રેમાનંદ ઓખાબાઈએ, અનિરુદ્ધને કર્યો સાદ રે.

કડવું ૬૦મું

ઓખા અનિરુદ્ધને યુદ્ધ ન કરવા વિનવે છે.

રાગ : વેરાડી

ઓખા કરતી કંથને સાદ, રે, હો હઠીલા રાણા;
 હું તો લાગું તમારે પાય, હો હઠીલા રાણા;
 હું તો બાણને કરું પ્રણામ, હો હઠીલા રાણા;
 એ તો બળિયા સાથે બાથ, હો હઠીલા રાણા;
 એ તો તરવું સાગર નીર, હો હઠીલા રાણા;
 મને થાય છે માઠા શુકન, હો હઠીલા રાણા;
 મારો મોતીનો તૂટયો હાર, હો હઠીલા રાણા;
 દીસે ગગને ઝાંખો ભાણ, હો હઠીલા રાણા;
 રુવે વાયસ ગાય ને શ્વાન, હો હઠીલા રાણા;
 ધૂજતી દેખું ધરણ, હો હઠીલા રાણા;
 આવ્યા અગણિત અસવાર, હો હઠીલા રાણા;
 ઓ દુંદુભી વાગ્યો ધાય, હો હઠીલા રાણા;
 ઓ આવ્યું દળ વાદળ, હો હઠીલા રાણા;
 પાખર બખ્તર પહેર્યો ટોપ, હો હઠીલા રાણા;
 આ વાજે ધુધરમાળ, હો હઠીલા રાણા;
 એ તો શૂરવીર મહાકાળ, હો હઠીલા રાણા;
 નાથ જુઓ વિચારી મન, હો હઠીલા રાણા;
 જો લોપો મારી વાત, હો હઠીલા રાણા;
 આવ્યો બાણ તે પ્રલયકાળ, હો હઠીલા રાણા;

આ શા સારુ ઉન્માદન, હો હઠીલા રાણા.
 આવી બેસો માળિયા માંચ, હો હઠીલા રાણા.
 છે કાલાવાલાનું કામ, હો હઠીલા રાણા.
 તે તો જોઈને ભરીએ નાથ, હો હઠીલા રાણા.
 બળે પામીએ ન પેલે તીર, હો હઠીલા રાણા.
 મારું ફરકે છે જમણું લોચન, હો હઠીલા રાણા.
 ડાબે નેત્રે વહે જળધાર, હો હઠીલા રાણા.
 દીસે નગરી તો ઉજ્જડ રાન, હો હઠીલા રાણા.
 એવા શુકન માઠા થાય, હો હઠીલા રાણા.
 એ તો સાગરે શોણિત વરણ, હો હઠીલા રાણા.
 માંહોમાંહે થયા છે હાહાકાર, હો હઠીલા રાણા.
 એ તો સૈન્ય તમ પર ધાય, હો હઠીલા રાણા.
 એ ઝળકે ભાલાનાં ફળ, હો હઠીલા રાણા.
 દૈત્ય ભરાયા આવે કોપ, હો હઠીલા રાણા.
 અશ્વ દેતા આવે ફાળ, હો હઠીલા રાણા.
 હવે થાશે કોણ હાલ, હો હઠીલા રાણા.
 જૂથ રહેવા દો રાજન, હો હઠીલા રાણા.
 તમને માત-પિતાની આણ, હો હઠીલા રાણા.
 મેઘાડંબર છત્ર વિશાળ, હો હઠીલા રાણા.
 અગણિત અસવાર આવિયા, તેણે વીંટી લીધો અનિરુદ્ધ રે.

કડવું ૬૧મું

અનિરુદ્ધ અને બાણાસુર વચ્ચે વાર્તાલાપ

રાગ : સિંધુ

આવી સૈન્યા અસુરની, અનિરુદ્ધને લીધો ઘેરી; કામ કુંવરને મધ્યે લાવી, વીંટી વળ્યા ચોકેર.
 અમર કહે શું નીપજશે, ઈચ્છા પરમેશ્વરની; રિપુના દૈત્યના જૂથ માંહે, અનિરુદ્ધ લઘુ કેસરી.

બાણાસુર રાયને શું કરું, જો ભોગળ ધરી ફોગટ;
 બાણાસુરે સુભટ વાર્યા, નવ કરશો કો ઘાત;
 માળિયેથી ઓખાબાઈએ રુદન મૂક્યું છોડી;
 બળવંત દીસે અતિ ઘણો, સૈન્યા બિહામણી;
 આ દળ વાદળ કેમ સહેશો, ઓ સ્વામી સુકોમળ;
 દેવના દીધેલ દૈત્ય મુવા, તેને દયા નહિ લવલેશ;
 ચાર દિવસનું ચાંદરણું, તે ચઢી ગયું છે લેશ વહી;
 અર્ભક તમારો એકલો, તેને વીટી વળ્યા અસુર;
 કષ્ટ નિવારણ કૃષ્ણજી, હું થઈ તમારી વહુ;
 પ્રજાના પ્રતિપાળ છો, તમે પનોતા મોરારી;
 અમને તો પણ આશા તમારી. અમે રહ્યા છોરું;
 પક્ષ પલાણ પ્રભુજી, પુત્રનો કરવા પક્ષ;
 મુખ વક નેત્ર બિહામણા, મુખ મૂછો મોટી;
 દળ વાદળ સેના ઊલટી, મધ્ય આણ્યો અનિરુદ્ધ;
 ધનુષ્ય ચઢાવ્યાં પાંચસો, બહુ ચઢાવ્યાં બાણ;
 અનંગ અર્ભક એમ વીંટયો, જેમ શોભે છે ઈન્દુ લઘુ;
 કુંજરની સૂંઠ સરખા, શોભે છે ભુજ;
 તૃણ માત્ર જે વઢતો નથી, બાણના જે બાહુ;
 આવી જોયું વક દૃષ્ટે, મૂછો મોટી ચક્ષવપુ શોભાવે;
 આ સમે કોવાડાને, અથવા ભોગળ રે કર ધારી;
 શિવબાણનું બળ છે, માંહે સર્વનો સાથ;
 કાષ્ટના કે લાખના, એણે ઘડીને ચોડયા કર;
 ત્યારે હવસું આવ્યું બાણને, એ શું બોલે બાળ;

વેરી વાયસ કોટિ મળ્યા, હવે કેમ જીવશે પોપટ.
 વીંટો ચોદિશ સહુ મળીને, પૂછું એને વાત.
 પિતા પાસે જોદ્રા સર્વે, હાથ રહ્યા છે જોડી.
 પવનવેગી ખાપરિયા તે, રહ્યા તે હણહણી.
 અરે દૈવ હવે શું થાશે, પ્રગટ કામનાં ફળ.
 કાચી વયમાં નાથજીને, નથી આવ્યા મૂછ ને કેશ.
 આ જોદ્રા પિયુજીને મારશે, દૈવડા જીવું નહિ.
 એવું જાણીને સહાય કરજો, ઓ શામળિયા સુર.
 જો આંચ આવશે તમ પુત્રને, લજવાશે જાદવ સહુ.
 સંભાળ સર્વેની લીજિયે, નવ મૂકીએ વિસારી
 લાજ લાગશે વૃદ્ધને, કોઈ કહેશે કાળું ગોરું.
 ભગવાનને ભજતી ભામતી, ભરથાર છે રિપુ મંધ્ય.
 તેવા અસુર આવી મળ્યા; એક શંખ ને સપ્તકોટિ.
 વીર વીંટિયો વેરીએ, જેમ મક્ષિકાએ મધ.
 ગાયે ગુણીજન ગુણ બહુ, ગડગડે નિશાન.
 જેમ ઊલટે ધણીને લલાટે, શ્વેતબિંદુ લઘુ.
 સરાશન સરખી ભુકુટી; નેત્ર બે અંબુજ.
 અનિરુદ્ધ અસુર એવા શોભે, જેમ ચંદ્રમા ને રાહુ.
 ભુજ ભાલા ને કેશ રૂપનું, છે જેમ વૃક્ષ.
 અરે ટાળું રિપુ સંસારના, ઉતારું એનો ભાર.
 પેટાળમાં પૂરવજ વસે છે, પીડ લેવા કાઢે છે હાથ.
 અથવા કોઈ પંખી દીસે છે, વંખેયો છે પર.
 કૌભાંડ સાંભળો એ, તમને દે છે ગાળ.

બલિસુત અંતર બળ્યો, ને લોકમાં તે બળવાન; શું કરું જો લાંછન લાગે, નિકર વિધિએ દઉં કન્યાદાન.
 સુભટ નિકટ રાય આવ્યો, બોલિયો બહુ ગરવે; નફફટ નથી લાજતો, વીંટયો હણવા સરવે.
 કુળ લજામણો કોણ છે, તસ્કરની પેઠે નિરલજ; અપરાધ આગળથી કેમ ઉગરે, જેમ સિંહ આગળથી અજ.
 અમસ્થો આવી ચઢ્યો, કાંઈ કારણ સરખું ભાસે; સાચુ કહે જેમ શીશ રહે તુજ, બાળક રહે વિશ્વાસે.
 કોણ કુળમાં અવતર્યો, કોણ માત તાતનું નામ; અનિરુદ્ધ કહે વિવાહ કર્યો, હવે પૂછ્યાનું શું કામ ?
 પિતૃ પિતામહ પ્રસિદ્ધ છે, દારિકા છે ગામ; છોડી છત્રપતિની વર્યો, હવે ચતુર મન વિચાર.
 વૈષ્ણવ કુળમાં અવતર્યો, મારું નામ તે અનિરુદ્ધ; જો છોડશો તો નક્કી, બાંધી નાખીશ સાગર મધ્યે.
 બાણાસુર સામે જઈને, કૌભાંડ વળતું ભાખે; ચોરી કરી કન્યા વર્યો તે, કોણ વૈષ્ણવ પાખે ?
 પુત્ર જાણી કૃષ્ણનો, પછી બાણ ઘસે છે કર; નિશ્ચે કન્યા વરી, મારું દૈવ બેહું ઘર.
 રીસે ડોકું ધુણાવીને, ધનુષ્ય કરમાં લીધું; બાણાસુરે યુદ્ધ કરવાને, દળમાં દુહુંભી દીધું.

કડવું ૬૨મું

બાણાસુરે બાણ વડે અનિરુદ્ધને બાંધ્યો

રાગ : ગેડી

આવ્યો કુંવર રથે ભાલા ભરી, આવ્યો બાણાસુર વેગે કરી; જોદ્રાને નવ માયે શૂર, ચઢી આવ્યું જેમ સાગર પૂર.
 વાજે પંચ શબ્દ રણતુર, મારી જોદ્રા કર્યા ચક્રચુર; બાણાસુરના છૂટે બાણ, છાઈ લીધો આભલિયામાં ભાણ.
 થયું કટક દળ ભેળાભેળ, જેમ કાંપે કોવાડે કેળ; આવ્યા એટલા ધરણી ઢળ્યા, તેમાં કોઈ પાછા નવ વળ્યા.
 આવી ગદા તે વાગી શીશ, નાઠાં હસ્તિ પાડી ચીસ; બાણાસુર ઉપર ભોગળ પડી, ભાંગ્યો રથ કડકડી.
 રાયની ગઈ છે શુદ્ધ ને શાન, ભાગ્યું કુંડળ છેદા કાન; પાછા લઈ ચાલ્યો પ્રધાન, ઘર જાતામાં આવી શાન.
 પછી બોલે છે રાજન, સાંભળો મારા પ્રધાન; હાય હમણાં ભોગળ આવશે, જાણું છું જે જીવડો જશે.
 પ્રધાન કહે કેમ થયા અજાણ, ક્યાં ગયું મહાદેવનું બાણ; મેલો તો થાય કલ્યાણ, આ ફેરી એના બંધાશે પ્રાણ.
 તે લઈ બાણાસુર પાછો ફર્યો, તે ઉપર માળિયે સંચર્યો; અનિરુદ્ધે વિચારી વાત, હવે હું જોડું હાથ.
 શિવનું વ્રત તે સાચું કરું, વચન એનું મસ્તક ધરું; અનિરુદ્ધે બે જોડયા હાથ, બાણાસુરે મેલ્યું બાણ.
 આ ફેરીએ બંધાઈ પડ્યો, ઉપરથી પર્વત ગડગડ્યો; લાતો ગડદા પાટુ પડે, તે દેખી ઓખા રડે.
 ત્યાંથી મનમાં વિચાર જ કર્યો, અનિરુદ્ધને લઈને સંચર્યો; મારતા કુંવરને લઈ જાય, ઓખા રૂવે માળિયા માય.

કડવું ૬૩મું

ઓખાનો વિલાપ

રાગ : રામકલી

મધુરે ને સાદે રે હો, ઓખા રૂવે માળિયા રે હો, બાઈ મારા પિયુને લઈ જાય;
 સખી મારા થકી નવ ખમાય, હમણાં કોઈ કહેશે રે હે પિયુજીને મારિયા રે.
 બાઈ મારા પેલા ભવનાં પાપ, બાઈ મારો આવડો શો સંપાત, શે નથી મરતો પાપી બાપ.
 માથેથી આભ તૂટી પડજો રે હો, પડજો સગા બાપને માથે રે.
 હાં રે મારા કંથની કોમળ કાય, એવા એવા માર તે કેમ ખમાય;
 ઓ પેલા દુષ્ટને ના મળે દયાય, રંડાપણ આવ્યું રે હો, બાળપણ વેશમાં રે.

ચિત્રલેખા કહે બાઈ શાને રડે છે, તારા કંથની નહિ થાય હાણ; જઈને હું સમજાઉં રે, જે નહિ લે તેના પ્રાણ.
 ચિત્રલેખા આવી ઊભી રહી, જ્યાં પોતાનો તાત; સાંભળો પિતા વિનંતી, કહેશો સમજાવી અહીં વાત.
 એ છે મોટાનો કુંવર તે, તમે જોઈને છેદશો શીશ; માથા ઉપર શત્રુ થશે, હળધર ને જગદીશ.
 એને વડવે બલિ પાતાળે ચાંપ્યો, એવાં છે એના જે કામ; વગર વિચારે મારશો તો, ખોશો ઘર ને ગામ.
 પ્રધાને જઈને કહ્યું, બાણાસુર ભૂપાળ; રાજા રખે એને મારતા, એ છે મોટાનો બાળ.
 પરણી કન્યા કોઈ પરણે નહીં, માથે રહેશે આળ; લોકમાં કહેવાશે જમાઈ માર્યો, એવી દેશે ગાળ.
 માટે ઘાલો કારાગૃહમાં, હાથે ન કીજિયે ઘાત; એકલે દશ લાખ માર્યા, તે મોટી કીધી વાત.
 પછી વજ્ર કોટડીમાં, બેસાડ્યો એ તન; સરપે એને વીંટીઓ રે, કર્યો ફરતે અગન.
 તે પૂંઠે જળની ખાઈઓ ખોદી, મેલ્યા બહુ રખવાળા; સરપ કેરા ઝેરથી, પ્રજવળવા લાગ્યો બાળ.
 અનિરુદ્ધને બંધન કરીને, વીંટયા બહુ સરપ; કામ કુંવરને બાંધિયો, પછી ગરજ્યો છે નૃપ.
વલણ : નૃપ ગાજ્યો મેઘની પેરે, ઉતરાવી ઓખાય રે; અનિરુદ્ધને બંધન કરી, બાણ મંદિરમાં લઈ જાય રે.

બાણે બંનેને બાંધીયાં, નૌતમ નરને નાર; અનિરુદ્ધ રાખ્યો મુખ આગળે, ગુપ્ત રાખી કુમાર. બાણે...
 ચૌટામાં ચોર જણાવિયો, ઢાંક્યો વ્યભિચાર; ઓખા છાની મંદિર મોકલી, રાખ્યો કુળનો તે ભાર. બાણ...
 લક્ષણવંતો હીંડે લહેકતો, બહેકતો બહુ અવાસ; દૈત્યનું દળ પૂંઠે ભમે, ઘેરી હીંડે તે દાસ. બાણે...
 એક પેય છૂટયાં પાઘડી તણો, તે આવ્યો પાઘ પ્રમાણ; ચોરે તે મોરજ મારીયો, તેના કરે લોક વખાણ. બાણ...
 ઓખા ફરીને વર જો પરણશે તો, ભૂલશે ભવ ભરથાર; તે સ્વામીથી શું સુખ પામશે, લીધું એણે અમૃત ચાર. બાણે...
 કો કહે એમાં દૈવત દીસે ખરું, રૂપવંતો રસાળ; કટાક્ષમાં કામિની મોહી પડે, એવી માયા મોહજાળ. બાણ...
 તેની ભુલવણી ભુકટી તણી, ભૂલે પડે તે નાર; કુંવારી કન્યાને કામણ કરે, સંતાડે સર્વ કુમાર. બાણે...
 સખી પ્રત્યે સખી ઓચરી, દેખી અંગ ઉન્માદ; બાંધ્યું જુવે છે આપણા ભણી, એને છે એવી ટેવ. બાણે...
 ચાર માસ આશા પહોંચી, ઘણો લાગ્યો સ્નેહ વિવાદ; માળિયા સુખ પામ્યો ઘણું, લાગ્યો લોક અપવાદ. બાણે...
વલણ : લાગ્યો લોકોપવાદ પણ, પામ્યો દેવ કન્યાય રે; પછી બાણાસુરે અનિરુદ્ધને, રાખ્યો ઓખા ઘરમાંય રે.

શુકદેવ કહે પરીક્ષિતને તમે, સાંભળો કહું વાતજી; કૃષ્ણ કુંવરને બાંધી રાખ્યો, ઓખાના ઘરમાંયજી.
 નાના વિધનાં બંધન કીધાં, કાઠી ન શકે શ્વાસજી; એક એકના મુખ દેખી દામણા, થાય બધા ઉદાસજી.
 બાણામતી બાણાસુરની રાણી, જળે ભરે ચક્ષુજી; પુત્રી જમાઈ ભૂખ્યાં જાણી, છાનું મોકલી ભક્ષજી.
 કષ્ટ દેખી નાથનું ઓખા, નયણે ભરે છે નીરજી; અનિરુદ્ધ આપબળે કરીને, ઓખાને દે છે ધીરજજી.
 આદરું તો અસુર દળને, ત્રેવડું તૃણ માત્રજી; શોભા રાખવા શ્વસુરની તો, હુંયે બંધાયો છું ગાત્રજી.

આગમાં ઊઠું તો શીઘ્ર છૂટું, દળું દાનવ જૂથજી; શું કરું જો શ્વસુર પક્ષમાં, રાખવું છે સુખજી.
 આકાશ અવની એક થાશે, એવો નીપજશે બંધજી; અગ્નિ કેરી જવાળા ધૂમમાં, અરુરો થાશે અંધજી.
 સહાયે થાશે શામળિયો સબળો, છૂટશે બંધજી; કૃષ્ણ આવી બાણાસુરના છેદશે સઘળા સ્કંધજી.
 મારા સમ જો સુંદરી તમે, ઝાંખો કરો મુખ ચંદ્રજી; બંધનથી દુઃખ દે છે ઘણું, તારી આંખના અશ્રુબુંદજી.
 એમ આસના-વાસના કરીને, રાખ્યું ઓખાનું મનજી; ત્યાર પછી ત્યાં શું થયું, તે સાંભળો રાજનજી.
 પછી ભવાનીનું સ્મરણ કરીને, બાળક લાગ્યો પાયજી; ભગવતી ભવતારિણી, આવી કરજે સહાયજી.

અનિરુદ્ધ માતાશ્રીનું સ્મરણ કરે છે - નારદશ્રી અનિરુદ્ધને આશ્વાસન આપે છે

રાગ : ચાલ

મા તું બ્રહ્માણી, તું ઈન્દ્રાણી, તું કૃષ્ણા; સ્થાવર જંગમ સચરાચર, મૃગ ઉપર જેમ તૃષ્ણા.
 દૈત્યને પાતાળ ચાંપ્યો, રક્તબીજ રણે રોળ્યા; શુંભ નિશુંભ મહીધાસુર માર્યો, ચંડમુંડ ઢંઢોળ્યા.
 ધુમ્લોચનને હાથે હણિયો, મધુકેટભને માર્યા; અનેક રૂપ ધર્યા તેં અંબા, સુરીનર પાર ઉતાર્યા.
 ઓ હીંગરાજ, હીંગોળી માતા, કોઈલાપુર તે કાળી; આઘ ઈશ્વરી તું છે અંબા, શંખલપુર બહુચરબાળી.
 નગરકોટની તું સીંધવાઈ, બગલામુખી લાગું પાય; રાણી રૂડી ઊંટવાળી માતા, બિરાજતી દક્ષિણ માંચ.
 અન્નપૂર્ણા ભૈરવી ત્રિપુરા, રેણુકા છત્રસંગી; રાજેશ્વરી ચામુંડા માત, દુઃખહરિણી માતંગી.
 એવી રીતે સ્મરણ કીધું, તતક્ષણ ભવાની આવી; અનિરુદ્ધને માર્યો કહ્યું, તેં બાળક કેમ બોલાવી ?
 અનિરુદ્ધ કહે સાંભળો માતા, મારું દુઃખ કહ્યું નવ જાય; સરપ કેરા ઝેરથી, મારી ઘણી બળે છે કાય.
 ભવાનીએ પ્રસન્ન થઈને, ઝેર કર્યું સરવે નાશ; પછી અંતરધ્યાન થયા માત, બાળકની પહોંચી આશ.
 એવામાં નારદ આવ્યા, બ્રહ્માના કુમાર; જુવે તો કારાગૃહમાં, અનિરુદ્ધ વરસાવે જળધાર.
 નારદ કહે અનિરુદ્ધને, મારું સંકટ કાપો; રૂડી વહુ તમે પરણ્યા, માટે મુજને દક્ષિણા આપો.
 તમને દક્ષિણાની પડી ને, જાય છે મારા પ્રાણ; શરીર ધૂજે અતિ ઘણું ને, બોલી શકે ન વાણ.
 શીદ બીહે પરાક્રમી તું, બોલ્ય મુંજ સંગાથ; બાણાસુરની વર્યો પુત્રીને, જઈ પૃથ્વીમાં પ્રખ્યાત.
 દીપાવ્યો વંશ વાસુદેવનો, બંધાયે લાંછન શુંચ; કાલે માધવને મોકલું, દ્વારકામાં જાઉં છું. હુંચ.
 ઊડળમાં તે આભ ઘાલ્યું, અંતરમાં શે ન ફૂલે; ઘોડે તે ચડે તે પડે પૃથ્વી પરે, ભણે તે નર ભૂલે.
 વલણ : અંતર શે ન ફૂલ્યો જોદ્ધા, મુકાવશે ભગવાન રે; અનિરુદ્ધની આજ્ઞા લઈ, ઋષિ થયા અંતરધ્યાન રે.

કડવું ૬૭મું

અનિરુદ્ધ શામળિયાને સમરે છે

રાગ : બિહાગડો

દયા ના આવે પેલા દૈત્યપતિને, મહાબળિયો દુરમત્યજી;
 બાકરી બાંધી દ્વિજવર સાથે, વેર વધાર્યું સત્યજી. દયા...૧
 પાતળિયા પંકજ મુખ પિયુજને, નાગપાશના બંધનજી;
 બાંધી લીધો, બળે કરીને, કોમળ રૂપે કંથજી. દયા...૨
 ધાજો રે ધરણીધર શ્રીવર, આપદા પામે નાથજી;
 પુત્ર તમારા પર પ્રહાર કરે છે, દૈત્યનો આ નાથજી. દયા...૩

ભાર દળ કૌભાંડે મેલ્યુ, વકયા બાળયાં વીરજી;
 તોય એ રણથી નવ ઓસરિયો, સાગરનું જેમ નીરજી. દયા...૪
 ભેદ કરીને બાંધી લીધો, નાગપાશના બંધજી;
 શ્વાસ ન માયે બહુ અકળાયે, સળગે આખું અંગજી. દયા...૫
 તાપ સમાય નહિ સ્વામીને, કરું દેહનો પાતજી;
 વાર લાગે લક્ષ્મીવર તમને, તો થાશે મહા ઉત્પાતજી. દયા...૬
 કોમળ મુખ શ્રમથી સુકાયું, કન્યા કરે આકંદજી;
 અનિરુદ્ધ સમરે શામળિયાને, કમળાવર ગોવિંદજી. દયા...૭
 ગાહે ગાહે રે ત્રિકમજી, સુતની કરજો સહાયજી;
 વિપદ વેળા વારે ચડીને, કરો ભક્તની રક્ષાયજી. દયા...૮
 ગજગ્રાહથી મુક્ત પમાડયો, કીધી હરિશ્ચંદ્રની રક્ષાયજી;
 દાનવકુળ નિકંદન કીધાં, કીધી પ્રહ્લાદની સહાયજી. દયા...૯
 આજ આંખેથી આંસુડાં ચાલે, જાશે મારા પ્રાણજી;
 સુખ શરીરે શાતા નહિ, અંગે લાગ્યો દવનિરવાણજી. દયા...૧૦
 મનસા વાચાએ વર કર્યો, અવર તે મિથ્યા જાણજી;
 રૂપે અને ગુણવંતો સ્વામી, સત્ય કહું છું વાણજી. દયા...૧૧
 તાત કઠોર દયા નહિ હૃદીએ, કોમળ મારા કંથજી;
 પ્રહાર કરીને બાંધી લીધો, શ્રીહરિ વળજો પંથજી. દયા...૧૨
 કોણ સહોદર આવે અવસર, શોધ કરવાને જાયજી;
 તાત ભ્રાતને જાણ નહિ, ને કોણ ઊડીને ધાયજી. દયા...૧૩
 પિતા પિયુજીને વેરી રે દેખે, દુઃખ દે છે બહુ પેરજી;
 નાગ તણા કુંફાડા હળાહળ, ફેરવી નાખે ઝેરજી. દયા...૧૪
 હળાહળ અંગે અગ્નિ ઊઠયો, કંઠે પડિયો શોષજી;
 પૂર્વ તણાં કર્મ આવી નડિયાં, કોને દીજે દોષજી. દયા...૧૫
 પતિ પીડાએ કાયા પાડું, વિખ ખાઉં આ વારજી;
 સ્નેહ ન જાણે રે કોઈ મનનો, સહુ પીડે ભરથારજી. દયા...૧૬

તાત તણે મન કોઈ નહિ, મુને સબળો લાગે રનેહજી;
 છોરું પોતાનાં જાણી કીજે દયા, ન દીજે છેહજી. દયા...૧૭
 બાણાસુર મહાપુરુષ જ્ઞાતા, જેથી ચૂક ન થાયજી;
 બાળક ઉપર હાથ શો કરવો, કદાપિ હોય અન્યાયજી. દયા...૧૮
 વહાલો થઈને વેર જ વાળે, શું નથી આવતી લાજજી;
 નીચ પદાર્થ, નથી કુળ નીચું, કૃષ્ણ કુંવર મહારાજજી. દયા...૧૯
 નીચું નાક ન હોય એથી, નિરર્થક શો સંગ્રામજી;
 મોટા સાથે વિરોધ ન કરીએ, નહિ નિર્બળ હળધર-શામજી. દયા...૨૦
 સકળ પૃથ્વી સાકે ચઢાવી, અસુરનો ફેડયો ઠામજી;
 વેર વધારી વિદ્રલ સાથે, ક્યાં કરશો સંગ્રામજી. દયા...૨૧
 જુદા સામે આકાશે રહીને, જુવે છે નારદ દેવજી;
 ભય મા આણીશ અમે જાશું દ્વારામતી, ને જુદા કરીશું તતખેવજી. દયા...૨૨
 નિર્ભય કરી વીણાધર ગયા, પરવરિયા આકાશજી;
 પહોંચી દ્વારિકા ઉતરી હેઠા, ભેટયા શ્રી અવિનાશજી. દયા...૨૩
વલણ : ભેટયા શ્રી અવિનાશને, કુશળ વાર્તા પૂછી વળી; કહે નારદ અનિરુદ્ધ, રાખ્યો કારાગૃહમાં દૈત્યે મળી રે.

કડવું ૬૮મું

નારદજી દ્વારિકામાં - નારદ - શ્રીકૃષ્ણ વચ્ચે વાર્તાલાપ

રાગ : ધનાશ્રી

શુકદેવ કહે પરોક્ષિતને, બાંધ્યા તે જાદવ ઓધજી; હવે દ્વારિકાની કહું કથા, જાદવ કરે શોધાશોધજી.
 હીડોળા સહિન કુંવર હરિયો, છોડી ગયું કોઈ દોરીજી; હાહાકાર થયો પુર મધ્યે, અનિરુદ્ધની થઈ ચોરીજી.
 અતિ અતિ આકંદ કરે છે, મળ્યું વનિતાનું વૃંદજી; રુકમણી, રોહિણી, દેવકી, સરવે કરે આકંદજી.
 જાદવ કહે છે માધવને, શું બેઠા સ્વામીજી; વિચાર કરી વિલંબ ન કીજે, કુળને આવી ખામીજી.
 વસુદેવ કહે શામળાને, શું બેઠા છો ભૂપજી; વિચારો ક્યાં જળમાં બૂડયો, ક્યાં ગયો કુંવર અનુપજી.
 ઉગ્રસેન કહે અચરજ મોટું, કોણે હર્યો હીડોળોજી; દેવ દૈત્ય રાક્ષસનું કારણ, તે ખપ કરીને ખોળોજી.
 જાદવજીને જદુનાથ કહે છે, ભાઈ શાને કરો છો શ્રમજી; ગોત્રદેવીનું ગમતું થાશે, કુંવર હરાયાનું કર્મજી.
 અગિયાર વરસ ગોકુળ સેવ્યું, મામાજીને ત્રાસેજી; પ્રદ્યુમનને શંખ હરી ગયો, આવ્યો સોળમે વરસેજી.
 તેમ અનિરુદ્ધ આવશે, સાચવશે કુળદેવીજી; કૃષ્ણે કુટુંબને રોતું રાખ્યું, આશા દીધી એવીજી.
 પાંચ માસ વહી ગયા ને, જાદવ છે મહા દુઃખીજી; શોણિતપુરથી કૃષ્ણ સભામાં, આવ્યા નારદ ઋષિજી.
 હરિ સાથે જાદવ થયા ઊભા, માન મુનિને દીધુંજી; આનંદે આસન આપ્યું ને, ભાવે પૂજન કીધુંજી.
 નારદની પૂજા કરીને, હરિએ કર્યા પ્રણામજી; કહો મુનિવર ક્યાંથી પધાર્યા, અમ સરખું કોઈ કામજી.
 કર જોડી નારદ કહે છે, સાંભળો જુગજીવનજી; પુત્ર તમારા સર્વનું મારે, કરવું છે દર્શનજી.
 મારા જોતાં પુત્ર, સર્વને સાથે તેડાવોજી; એક લાખ અડસઠ હજાર, એ સૌ આગળ આવેજી.
 સર્વે પુત્રના સામું જોઈને, પૂછે છે નારદજી મુનિજી; આટલામાં નથી દીસતો, પ્રદ્યુમનનો તનજી.
 ભગવાન કહે છે નારદજીને, કંઈ તમે જાણો ભાળજી; ઘરમાંથી જતો રહ્યો છે, પ્રદ્યુમનનો બાળજી.
 નારદ કહે છે હું શું જાણું, તમો રહો છો સાગર બેટજી; જેને ઝાઝા દીકરા, તેને દેવની વેઠજી.

ત્યારે ભગવાન કહે નારદને, પુત્ર વિના કેમ રહેવાશેજી;
 પછી આસન વાળી, દીધી તાળી, નાક ઝાલ્યું મુન્યજી;
 તમારા પુત્રનું એક નારીએ, કર્યું છે હરણજી;
 નારદ કહે છે સુણો શામળા, સંભળાવું એક વાતજી;
 શોણિતપુર એક નગર છે, તેમાં બાણાસુરનું રાજજી;
 રાજા બાણની પુત્રી ઓખા, તેને હતું સ્વપ્નજી;
 ચિત્રલેખા ચતુર નારી, વિધાત્રીનો અવતારજી;
 કઠણ કામ કરવું છે મારે, એકલડાનું નહિ કામજી;
 મેં તો તામસી વિદ્યા ભણાવી, ઊંઘ્યું બધું ગામજી;
 કઈ પેરે તે લઈ જાયે, એમ બોલ્યા શ્રીજગદીશજી;
 ચક્રનો વાંક નથી ને, એ નિસર્યું હતું ફરવાજી;
 ભગવાન કહે છે શાબાશ નારદિયા, એવાં તારાં કામજી;
 નારદ કહે છે કૃષ્ણજીને, મેં નથી કર્યો અન્યાયજી;
 ભલીરે કન્યાય, ભલીરે વહુ, તમે ભલો કર્યો વિચારજી;
 મહારાજ જેણે ભોગવી છે, બાણાસુરની બાળજી;
 શિવનો વર સાચો કરીને, ગયો અસુરને હાથજી;
 ઊંધે મસ્તક બાંધ્યા છે ને, તળે લગાડ્યો અગનજી;
 વાત સાંભળીને વધામણીના, વગડાવ્યાં નિશાનજી;
 તે માટે તમને હું કહું વિકલજી, વહેલા તમો ધાઓજી;

ત્યારે નારદ કહે, પ્રશ્નમાં આવશે એવું કહેવાશેજી.
 વેઢા ગણીને નારદ કહે, સાંભળો જુગજીવનજી.
 ત્યારે હરિ કહે દારિકામાં, આવે તે તો પામે મરણજી.
 મારી એવી પ્રતિજ્ઞા છે, જૂઠું ન બોલું જાતજી.
 પ્રસંગે હું ત્યાં ગયો તો, મારે કંઈ એક કાજજી.
 અનિરુદ્ધ સહેજે વરી ગયો, તેનું વિહવળ થયું મનજી.
 તે આવી, દારિકામાં, પછી મન કર્યો વિચારજી.
 મારું તેણે ધ્યાન ધરિયું, હું આવ્યો તેને ઠામજી.
 અનિરુદ્ધને લઈ તે ગઈ ને, ઓખાનું થયું કામજી.
 ચક્ર મારું ઊંધે નહિ ને, છેદી નાખે શીશજી.
 અમ સરખા સાધુ મળ્યા, તેણે બેસાડ્યું વાતો કરવાજી.
 માથા ઉપર ઊભો રહીને, ભલું કરાવ્યું કામજી.
 જોયા પછી તમે જાણશો, ઘણી ફૂટડી છે કન્યાયજી.
 હમણાં મારા પુત્રના ત્યાં, શા છે સમાચારજી.
 દસ લાખ દૈત્યનો એકી વારે, પુત્રે આણ્યો કાળજી.
 હમણાં તમારા પુત્રની, ઘણી દુઃખની છે વાતજી.
 લીલા વાંસનો માર પડે છે, ભાગ્ય હશે જીવશે તનજી.
 શામળા તત્પર થાવો હવે, જીતવો છે બાણજી.
 જો પુત્રનો ખપ કરો તો, શોણિતપુરમાં જાઓજી.

કડવું ૬૯મું

શ્રીકૃષ્ણ અનિરુદ્ધની સહાયે શોણિતપુર જાય છે

રાગ : સારંગ

કમળા તો કલ્યાંત કરે છે, હેડે તે ઊઠી જવાળા;
 મારાને પાઘડી બાંધતા ન આવડે રે;
 રુકમણીએ કૃષ્ણ તેડાવિયા રે;
 મારો બાળક અસુર ઘેર બાંધિયો રે;
 અનિરુદ્ધ બોલી નથી જાણતો રે;
 હીંડતા ચાલતાં અથડાઈ પડે રે;
 મારાને નિશાળે ભણવા નથી મોકલ્યો રે;
 પ્રભુએ અમને પુરુષ ન સરજાવિયા રે;
 ત્યારે શ્રીકૃષ્ણે ગરુડ તેડાવિયા રે;
 ભગવાન કહે છે ગરુડને રે;
 તમો છપ્પન કોટિ જાદવ જેટલા રે;
 તમે સાંભળો કૃષ્ણ કોડામણા રે;
 મુજ ઉપર ચડે બધી દારિકા રે;
 છયાસી જોજનની મારી પંખના રે;

જો મારો કુંવર કારાગૃહમાં બાંધિયો રે.
 મારો અનિરુદ્ધ નાનેરું બાળ જો. મારો...
 તમે સાંભળો દીનાનાથ જો;
 તે તો કહી નારદજીએ વાત જો. મારા...
 તે તો શું જાણે જુદા કેરી વાત જો;
 અનિરુદ્ધ નાનેરું બાળ જો. મારો...
 નથી સહાઈ અધ્યાપકનો માર જો;
 તો પહેલાં વઢવા જાત જો. મારો...
 તે તો આવિયા તત્કાળ જો;
 તમે કેટલો સહેશો ભાર જો. મારો...
 તે તો સર્વ થાઓ અસવાર જો;
 મારા અંગ તણા રખેવાળ જો. મારો....
 તોયે મુંજને ન આવે આંચ જો;
 ત્રણ જોજનની મારી ચાંચ જો. મારો...

પછી ગરુડે ગોવિંદ પરવાર્યા રે; ત્યારે ગડગડિયા નિશાન જો;
 પંખના વાગી જ્યારે ગરુડની રે; ત્યારે નાસી ગયા સર્વે સરપ જો. મારો...
 મારા કુંવરને છોડાવવાને રે; આવી પહોંચ્યા સારંગપાણિ જો;
 શ્રીકૃષ્ણ વાડીમાં ઊતર્યા રે; તેના કોણ કરે રે વખાણ જો. મારો...
 વલણ: કૃષ્ણ વાડીમાં ઊતર્યા, માંગ્યું રાયનું વન રે; ગરુડને આજ્ઞા આપી, મુકાવી લાવો તન રે.

કડવું ૭૦મું

ગરુડ અનિરુદ્ધને શ્રીકૃષ્ણ પાસે લઈ આવે છે

રાગ : ટાળ

ગરુડ ત્યાંથી પરવર્યો, એક નદી આવી અશેષ; તેમાં તેણે ચાંચ બોળી, પાણી પીધું વિશેષ.
 ત્યાંથી આઘેરો પરવર્યો, જ્યાં ધગધગતા અંગાર; પાણી પેલું પીધું હતું તે, ઠાલવ્યું તે ઠાર.
 ત્યાંથી આઘેરો પરવર્યો, જ્યાં ભૂત ને પ્રેત; પાંખે મારી પાડિયાં, કીધાં સર્વે અચેત.
 ત્યાંથી આઘેરો ચાલિયો, કુંવરને કોટે નાગ; નાના ને આખા ગળ્યા, મોટાના કર્યા બે ભાગ.
 ભલું થજો ભગવાન તમારું, પૂરણ પામ્યો આહાર; કુંવરને મુકાવી લાવ્યો, જ્યાં જુગદાધાર.
 ઓધવ ને અકૂર બે હસિયા, ભલા કૃષ્ણના તન; તમે આવ્યા પરણવાને, ન અમને લાવ્યા સંગ.

કડવું ૭૧મું

શ્રીકૃષ્ણ અનિરુદ્ધને સલાહ આપે છે

રાગ : ટાળ

આણી વાતે કુંવર મારા, શરમાણા નવ થઈએ; મારી વાતો તુજને કહું, રાખ તારે હૈયે.
 કુબજા પેલી રાંટી ટુંડી, કંસરાયની દાસ; મારા મનમાં તે ગમી, બેસાડી રાખી આવાસ.
 નરકાસુરને મારીને, સોળ હજાર લાવ્યો તરુણી; તારા સમ જો એમાં મુજને, એકે નથી પરણી.
 તારી માને ઠઈને લાવ્યો, બાંધવને બંધાવી; જાંબુવતી રીંછડી તેને, માનીતી કહી બોલાવી.
 તું મારો દીકરો, ધન્ય તારી માનું પેટ; બીજા સર્વે દીકરા તે, દેવ કેરી વેઠ.
 આપણા કુળમાં ચાલ્યું આવ્યું, શરમાણા નવ થઈએ; રૂડી નારી દેખીએ તો, હરણ કરી જઈએ.
 ઓધવ ને અકૂર બે હસિયા, ખડખડ કાઢ્યા દાંત; રૂડી શિખામણ છોકરાને, ઘો છો જાદવનાથ.
 આવી શિખામણ અમારા છોકરાને, જો દેશો તમે શ્યામ; તો તો મૂકવું પડશે, જરૂર દ્વારકા ગામ રે.

કડવું ૭૨મું

શ્રીકૃષ્ણ - બાણાસુર વચ્ચે વાર્તાલાપ

રાગ : જેજેવંતી

શ્રીકૃષ્ણે જાદવ મોકલ્યો. શોણિતપુરમાં જાય; જઈને કહેજો બાણાસુરને, પરણાવો કન્યાય. શ્રીકૃષ્ણે...
 હોંશ હોય તો જુદ્ધે આવો, તેમાં નથી અમારી નાય; જાદવ ત્યાંથી સંચર્યો, આવ્યો અસુરસભાની માંચ. શ્રીકૃષ્ણે...
 સાંભળને રાજા વિનંતી, આવ્યા છે વૈકુંઠનાથ; દીકરી પરણાવી ચરણે લાગો, નહિ તો જુદ્ધ કરો અમ સાથ...
 બાણાસુરને મહાદુઃખ લાગ્યું, નેત્રે વરસી અગન; નીચ જાદવને જોઈએ મારી, કુળવંતી એ તન. શ્રીકૃષ્ણે...
 એ ભરવાડો, એ પીઠારો, ગોકુળમાં ચારી ગાય; માર્યા વિના મૂકું નહિ, થનાર હોય તે થાય. શ્રીકૃષ્ણે...
 સેના લઈને રાજા ચાલ્યો, જોદ્ધાનો નહિ પાર; હસ્તિઘોડા ને સુખપાલો, બાંધ્યાં બહુ હથિયાર. શ્રીકૃષ્ણે...
 ખડગ ખાંડા ને તંબુર ઝોર, ગોળા હાથને નાળ; ત્રિશૂળ સાંગને મુદ્દગર ફરસી, તોમર ને ભીંડીમાળ. શ્રીકૃષ્ણે...
 લાલ લોહમય ઝળકે હાથ ધરી તલવાર; જોદ્ધા જોર કરતા મારો માર. શ્રીકૃષ્ણે...
 કો જોજન બે જોજન ઊંચા, કોને સમ ખાવા નહિ શીશ; વિકરાળ દંત દેખાડીને, વળી પાડે ચીસ. શ્રીકૃષ્ણે...
 બુમરાણ કરતા આવી પડિયા; જાદવની સેન્યા માંઘ; ગિરધારીને ઘેરી લીધા, પડે બાણાસૂરના ધાય. શ્રીકૃષ્ણે...
 પરિઘ ત્રિશૂલ ને પડે કોવાડા, મુદ્દગર ને વળી ફરસી, સંગ્રામ સહુ સૈન્યા કરે, આયુધ ધારા રહી વરસી. શ્રીકૃષ્ણે...

જગદીશે જાદવ હલકાર્યા, કર ધનુષ્ય બાણ ન તાર; બહુ ભડ ત્યાં પડવા લાગ્યા, ગળને ભડાકે; તૂટે પાખર ને બખ્તર; કીધો કરચરઘાણ; વલણ : પૂરણ પુરુષોત્તમ પાછા વળ્યા, કરી અસુરનો નાશ;

તૂટે કુંભસ્થળ, તૂટે દંતશૂળ, ચાલે નીર રૂધિર. શ્રીકૃષ્ણ.... વાંકડી તલવારો મારે, ખડગને ઝાટકે. શ્રીકૃષ્ણ.... સર્વ જોદાઓને મારી કરીને, પાછા વળ્યા ભગવાન. શ્રીકૃષ્ણ.... સૈન્યમાં આવી કરીને, શંખનો કર્યો નાદ રે.

કડવું ૭૩મું

બાણાસુરે કૃષ્ણને યુદ્ધ માટે સાદ દીધો

રાગ : મારુ

શંખ શબ્દ તે વિકરાળ, રિપુ દૈત્યને વિદારનાર; અનિરુદ્ધ કહે સુણ સુંદરી, શંખ જણાયો આવ્યા હરિ; બોલે પ્રદ્યુમન મોટે સ્વરે, બાણ હાથ છેદાય ખરે; જાદવ સૈન્યાએ ચાપ્યો દેશ, મંત્રી કહે ઊઠો નરેશ; મંત્રીને કરી નેત્રની સંજા, જઈ સેનાને આપો આજ્ઞા; ત્યાં નૃપ થયા તૈયાર, સેના સજી ટોપ જીવ રાખી; મોરડે મણિ કૂમતાં લટકે, પોતાના પડછાયા દેખી ભડકે; કાબરો ને કલંકી, કુમેદ લીલા ને પચરંગી; પીળા પાખેર પોપટ શ્વેત, વાયુવેગે માંકડિયા કેતક; પુરની પોળે સેના નવ માંચ, હણો જાદવ કહેતા જાય; રીસે અંતરમાં હર ઘડે, રખે રાય બાણાસુર ચઢે; ગર્જના કીધી મુખથી ભૂપાળ, બળભળ્યા ત્યારે સાત પાતાળ; ગરુડ આસન આવ્યો ખેપ કરી, નહિ જાવા દઉ કુશળો ફરી; કુંવારી કન્યા કપટે વર્યો, બોલાવે પાશ થાય પધારો; ત્યારે હસીને બોલ્યા ભગવાન, અમો લઈ આવ્યા છીએ જાન; બાણાસુર બોલ્યો તત્કાળ, સંબંધ શાનો રે ગોવાળ; બાણાસુર જ્યારે બોલ્યો વ્યંગ, ત્યારે કૃષ્ણે લીધું સારંગ; ફરસી તલવાર, કો કહાડે માથેથી ભાર; છપ્પન કોડ જાદવ ગડગડે, દાનવ ઉપર તૂટી પડે;

શ્રીકૃષ્ણ આવ્યા તે જાણ થયું, બાણ પરાક્રમ તે ક્યાં ગયું. છૂટયા બંધ તે આજ થકી, ઓ ગાજે હળધર સાત્યકી. ગોવિંદની ગત્ય ન જાએ કળી, જાદવ સેના આવી મળી. અનુચર આવ્યો તે લાવ્યા વાત, કહે દ્વાર દિસે ઉતપાત. દુંદુભી નાનાવિધ ગડગડે, આયુધ ધારીને યુદ્ધે ચઢે. ધરી ત્રિશૂળ ને બખ્તર પાળ, ડચકારે ઘોડા દે ફાળ. વાંદરા વાદે નાયતા, ઘૂંટે ઊંટ ઘોડા ને પાણીપંથા. હાંસીયો હણહણિયા જેહ, કાળા પછી કાબરો તેહ. રથપાળા અસવાર અનંત, દીર્ઘ દીસે ને કરડે દંત. ટોળાં ઉપર ટોળાં આવે, પગને પ્રહારે ધરતી ધ્રુજાવે. ઝટકાર કરે બાણાસુર મલ્લ, પૃથ્વી થઈ ઉથલ. બ્રહ્મલોક સુધી પહોંચ્યો નાદ, બાણે કૃષ્ણને દીધો સાદ. ઉન્મત જાદવ ઉછાંછળા, સકળ સંસારે બહુ આકળા. કૂડું કરમ કીધું કુંવરે, વળી તું વઢવા આવ્યો ઉપરે. જે વિધાતાએ કીધો સંબંધ, વરકન્યાના છોડો બંધ. એવી આપીશ પહેરામણી, સૌને મોકલીશ જમપુરી ભણી. કડાઝુડ બે કટક થયાં, ઉઘાડાં આયુધ કરમાં ગઢ્યા. ત્રિશૂળ તોમર ગદા ત્રિશૂળ, ગજ્યો હાથ ધરી મુશળ. દાનવ દળ બહુ પળાય, બાણાસુર દેખી અકળાય.

કડવું ૭૪મું

બાણાસુર શ્રીકૃષ્ણને કડવા વેણ કહે છે

રાગ : ગુલણા છંદ

અલ્યા જો પરો, જા નંદના છોકરા, વઢવાને તું શીદ આવ્યો;
નીચ ગોવાળિયા જાત કહાવ્યો, તું મારી સાથ નહિ જાય કાવ્યો.
અલ્યા ગોકુળ માંહી ગાવલડી ચારતો, પનિહારી કેરા તું ચીર હરતો;
હાથમાં લાકડા ખાંધે હતી કામળી, મધુવન વિશે તું રે કરતો.
સાંગ શ્રી સૂર્યતણી, તેજ ત્રિશૂળતણું, મારા હાથમાં તે તો ચળકે;
મારે ક્રોધે કરી ડોલે છે દેવતા, ધરણી પ્રૂજે અને શેષ સળકે.

કડવું ૭૫મું

શ્રીકૃષ્ણ બાણાસુરના બધા હાથ છેદે છે

રાગ : ઢાળ

એવી વાણી સાંભળતાં, કોપ્યા દીનદયાળ; બાણાસુરના હાથ છેદ્યા, સ્વામી શ્રી ગોપાળ.
કોપ કરી કર પાઉ મેલ્યું, વળતું તેણી વાર; બે હાથ રહ્યા છે બાણાસુરના, તેનો કહું વિસ્તાર.
રુધિર વહે છે બાણાસુરને, મન થયો નિરાશ; મહાદેવજીએ હાથ આપ્યા, માટે ગયો કૈલાસ.
નારદ ચાલી આવિયા, જ્યાં બાણાસુરની માય; તારા કુંવરના હાથ વાઢ્યા, કહો વલે શી થાય ?

કડવું ૭૬મું

બાણાસુરની પત્નીનું વર્ણન

રાગ : ગુર્જરી

શુકદેવ કહે છે વાત, વેવાણ આવિયાં રે, જેની જોવા સરખી જાત, વેવાણ....
માથે કેશ વાંસની જાળ, વેવાણ આવિયા રે; જેનું નેત્ર સરોવર પાળ, વેવાણ....
જેના સુપડા જેવા કાન, વેવાણ.... જેનું મસ્તક ગિરિ સમાન, વેવાણ....
એની આંખ અંધારા કૂપ, વેવાણ.... જેનું મુખ મસ્તક ગિરિ સમાન, વેવાણ....
હળદાંડી જેવા દંત, વેવાણ.... દીઠે જાએ ન એનો અંત, વેવાણ....
એના સ્તન કુંગર શાં ડોઝા વેવાણ.... કાને ઘાલ્યા છે હાથીનાં હોજાં, વેવાણ....
કોટે ખજૂરાના તનમનિયા, વેવાણ.... કાને ઊંટના ઓગનિયા, વેવાણ....
પગે રીંછ કલ્લાં વિકરાળ, વેવાણ.... કેડે પાડાની ઘુઘરમાળ, વેવાણ....
વાંકડા સરપ એના હાથે, વેવાણ.... બળતી સઘડી મૂકી માથે, વેવાણ....
જેની પીઠ કુંગરશાં ડોઝાં વેવાણ.... એના મસ્તકમાં ફરે રોઝાં, વેવાણ....
કોટડા આવી જ્યાં મોરાર, વેવાણ.... કુંવરે સાસુ ખોળી સાર, વેવાણ....

કડવું ૭૭મું

બાણાસુરની પત્ની શ્રીકૃષ્ણને કરગરી

રાગ : ગુર્જરી

કોટડા કહે છે કરગરી, બાપને ચાંપ્યો પાતાળ; હવે તો હદ થાય છે, પ્રભુ એ છે તમારો બાળ.
કરુણાસાગર કૃપાનિધિ, ક્ષમા કરો આ વાંક; દીન જાણી દયા કરો, એ છે તમારો રાંક.
ચક્ર ચતુરભુજે પાછું તેડ્યું, કરુણા કરી જગન્નાથ; નવસો છન્નુ કર છેદી નાખ્યા, રાખિયા ચાર હાથ.
રુધિરભર્યો આંસુ ગાળતો, આવિયો શિવની પાસ; એમ કહીને પાયે લાગ્યો, સાંભળો પતિ કૈલાસ.
એક મારી વિનંતી, તમે સાંભળો જગદીશ; સાંભળી કોપે ભરાયા, પોતે ઉમિયા ઈશ.
વલણ : મનમાં રીસ ચઢી ઘણી, તમે સાંભળો રાજકુમાર રે; સદાશિવ યુદ્ધે ચઢ્યા, તેથી ધરા ધ્રુજ અપાર રે

એ ભરવાડો, એ પીઠારો, ગોકુળમાં ચારી ગાય;
બડબડતા ગણેશ ચાલ્યા, ઉંદરડા પર અસવાર;
સિંહ ઉપર વીરભદ્ર ચાલ્યા, વૃષભ ઉપર શિવરાય;
ડાકણ ચાકણ ભૂત અને પિશાય વંતર;
હરિ જઈ કૃતવર્માને કહે છે, મહાદેવને સમજાવો;
શંકર મુખથી બોલ્યા, આવી લાગી મનમાં જાળ;
હે કાળા અર્જુનના સાળા, ભર્યા ઉચાળા જેહ;
મારી માસી પૂતનાને, દહીંનાં લીધાં દામ;
તું આહીરડામાં અવતર્યો, નથી વાત મારી અજાણી,
મહે મસાણો ફરતો હીંડે, રાખ ચોળે અંગ;
ડાકણ શાકણ ભૂત પ્રેત, ને નીચ સંગે રહેતો;
રાત-દહાડો બાવો થઈને ફરતો, ઘરમાં રોતી નારી;
અલ્યા છોકરીઓની છાશ પીતો, મરદ મટી થયો મહિયારી;
પરનારી શું કીડા કરતો, કહેવાયો વ્યભિચારી;
ભગવાન કહે હું વ્યભિચારી, મુને બધા વિશ્વે જોયો;
વચન એવું સાંભળીને, કોપિયા શિવરાય;
ત્યારે શ્રીકૃષ્ણે મૂક્યું સુદર્શન, આવ્યા સામસામા ધાય;
ગણપતિ ને કુંવર પ્રદ્યુમન, વઢતા બંને કુમાર;
વીરભદ્ર ને બલરામ સામા, યુદ્ધ કરે માંહે માંહે;
કાળ ભૈરવ કપાળ ભૈરવ, તૈક્ષણ ભૈરવ સાર;
ઉગ્રસેન ને વીરસેન, બે જોદ્ધા કહેવાય;
ભૂત પ્રેત પિશાય વંતર, ડાકણ વગેરે ચૂસે;
કૃષ્ણ કેરા મારના ભાલા, વાગે ભયોભય;
કોઈને અધમુઆ કીધા, હાથ તણી લપડાકે;
જાદવ કેરા મારથી, બહુ ઝોળિયે ઘાલ્યા જાય;
પરિઘ ત્રિશૂળ તંબુર ફરસી, નાળ છૂટે સરસરાટ;
અસ્થિ ચર્મ ને માંસની, બે પાળ બંધ ન થઈ;
પાંડુરોગને હૈયે હોળી, ભગંદર કેરી જાત;
રોગતણો માર બહુ દેખી, જાદવ નાસી જાય;
રોગના વરસાદથી, ચઢી હરિને રીસ;
વાત વાણી બોલિયો, રહેવાને આપો ઠામ;
પાપી તમે મૃત્યુ લોકના, માનવીના લ્યો પ્રાણ;
મહારાજ ત્યાં અમે નહિ જઈએ, સાંભળો અશરણશરણ;
તેના સ્વપ્રાંતરમાં જાશો, તો છેદી નાખીશ શીશ;
ઓખાહરણ સાંભળે, મનભાવ કરીને જેહ;

મારા આપ્યા હાથને, તે છેદીને ક્યાં જાય ?
મોર ઉપર સ્વામી કાર્તિક, ચાલ્યા શંકરના કુમાર.
સેના બહુ ભેળી કરી, કહું તેનો મહિમાય.
દડુક ચાલે ભૂતડા જેનાં હલ્લાં સરખાં ગાગ.
આ શું ઉપરાણું કરી, જોગીડો વઢવા આવ્યો.
સનમુખ આવી ઊભા રહી, માંહે ભાંડે ગાળ.
મધ્ય રાતે મથુરાથી નાઠો, ગયો વિસરી તેહ.
મોસાળનું છેદન કરીને, થઈને બેઠો રાજન.
ત્યારે શંકર પ્રત્યે કોપ કરીને, બોલ્યા સારંગપાણિ.
આક ભાંગ ધતુરો ચાવે, નફફટ તારા ઢંગ.
બળદ ઉપર ભાર મૂક્યો, ઘરમાં ન મળે ઘોડો.
કૃષ્ણ પ્રત્યે કોપ કરીને, બોલ્યા છે ત્રિપુરારી.
જગતમાં એવું કહેવાયું, કાનુડે કાંચળી પહેરી !
ત્યારે શંકર પ્રત્યે કોપ કહીને, બોલ્યા દેવ મોરારી.
તું એવો સાધુ હતો, ત્યારે ભીલડીશું કેમ મોહ્યો ?
કડાક લઈને ત્રિશૂળ માર્યું, થનાર હોય તે થાય.
માંહે માંહે યુદ્ધ કરે છે, બળ કહાં નવ જાય.
વસુમાન ને બટુક ભૈરવ, કરતા મારામાર.
શિવ ને શામળિયો વઢે, ત્યાં જોવા સરખું થાયે.
સંહાર ભૈરવ ક્રોધ ભૈરવ, દંભ ભૈરવનો સાથ.
આપ આપના ભીરું લઈને, યુદ્ધ કરે રણમાંય.
અવળા પગે જેને ચૂડેલ કહીએ, રુધિર સહુનું ચૂસે.
તલવારોની ધારોએ, કોનાં નાક વાઢ્યાં ટચ.
કોઈને માર્યા પાટુ પાની, ભોગળને ભડાકે.
કોઈને રણમાં રોળિયા, કોઈની થરથર ધૂજે કાય.
ગડગડતા ગોળા પડે, થાય બહુ ખડખડાટ.
સાગરને સંગમ મળ્યો, એમ રક્ત કેરી સરિતા વહી.
હરસ નારું ને પાહું કહીએ, કરુણ તુલ્ય સનેપાત.
રોગના વરસાદથી કોઈથી, ઊભું ન રહેવાય.
તાવની ટોળી બાંધીને, છેદવા માંડ્યા શીશ.
તમે અમને પેદા કરીને, ક્યાં મારો ભગવાન ?
તાવ વાણી કહે કથા સાંભળે, હરી કેરું જ્ઞાન.
ચૈતર માસમાં સાંભળે, જે કોઈ ઓખાહરણ.
તાવની વાણી સાંભળીને, બોલ્યા શ્રી જગદીશ.
તેને પીડો તો મારી નાખું એમાં નહિ સંદેહ.

તાવ કહે એક વાર સાંભળે, તે વરસમાં ન જાવું; બે વાર સાંભળે તેને, દીઠેથી નાસી જાઉં.
 ત્રણ વાર જે સાંભળે, તમારું જે જ્ઞાન; તેને જનમ માંહે નવ પીડું, તમે સાંભળો ભગવાન.
 ઓખાહરણ જે સાંભળે, તેનું ન લઈએ નામ; કોલ લઈને સંચર્યા, ગયા કૈલાસ પામ.
 શુકદેવ કહે પરીક્ષિતને, તમે સાંભળો કહું રાય; વળતાં ભાથા ભીડિયા, કૈલાસ કેરે રાય.
 શસ્ત્ર એવાં કહાડિયાં, તેનો કોઈ ન પામે પાર; ઈશ ને જગદીશ વઢતાં, કોઈ ન પામે હાર.
 વજસ્ર ત્યાં મેલિયું, પોતે શ્રી ત્રિપુરારી; ત્યારે મોહાસ્ર મેલિયું, સામા રહી દેવ મોરારી.
 નાગાસ્ર ત્યાં મેલિયું, સામા રહી ઉમિયાઈશ; ગરુડાસ્ર ત્યાં મેલિયું, પોતે શ્રી જગદીશ.
 પર્વતાસ્ર ત્યાં મેલિયું, સામા રહી શિવરાય; વાવાસ્ર ત્યાં મેલિયું, તેનું જોર કહ્યું નવ જાય.
 સુદર્શન ત્યાં કહાડિયું, ક્રોધ કરી જગદીશ; ત્યારે ત્રિશૂળને લઈ રહ્યા, પોતે ઉમિયા ઈશ.
 એકે લીધો પોઠિયો ને, એકે લીધો ગરુડ; ત્રિશૂળ ને સુદર્શન વળગ્યાં, તે આવ્યા કડાજૂડ.
 તેમાંથી અગ્નિ વરસે, બ્રહ્માંડ પ્રલય થાય; શેષનાગ સળકવા લાગ્યો, ભાર ન ખમે ધરાય.
 બ્રહ્માણી કહે છે બ્રહ્માજીને, તમે સાંભળો નાથ, શિવ ને શામળિયો વઢે, નારદે કીધો ઉતપાત.
 રાડ જઈને ચૂકવો, તેમાંથી થાય કલ્યાણ; હંસે ચઢીને બ્રહ્માજી આવ્યા, વિચારીને જ્ઞાન.

કડવું ૭૯મું

બ્રહ્માએ કરાવેલ શ્રીકૃષ્ણ-શિવનું સમાધાન

રાગ : ઘનાશ્રી

આ બેમાં કોને નિંદુ, તે સાંભળો શિવ રણછોડજી; વિરોધને વેગળો મૂકીને, પૂરો ભગતના કોડજી.
 શંકર કહે છે કૃષ્ણને, તમે ક્યારે આવ્યા ભગવાનજી; હરિ હર બે કોટે વળગ્યા, દીધું ઝાઝું માનજી.
 શિવે કૃષ્ણને તાળી મારી, બોલ્યાનો વિવેકજી; વઢનારા તો કોઈ હશે, પણ આપણે એકના એકજી.
 કૃષ્ણે ચક્રને પાછું લીધું, શિવે લીધું ત્રિશૂળજી; બ્રહ્માએ આવી સમાધાન કીધું, થયું પૃથ્વીમાં શુભજી.
 શિવે લઈને પાસે તેડ્યો, શોણિતપુરનો નાથજી; અલ્યા તુજને ભુજ આપ્યા માટે, વઢવા આવ્યો મુજ સાથજી.
 વળી હોંશ હોય તો યુદ્ધ કરો, શામળિયાની સાથજી; મદ મત્સર અહંકારથી તેં, ખોયા હજાર હાથજી.
 બાણાસુર કહે હવે વહું તો, છેદે મારું શીશજી; બાણાસુર શરણે ચાલ્યો, સાંભળો ઉમિયાઈશજી.
વલણ : મેં ખોયા હાથ હજાર, ને હવે શીશ છેદાવું રે; જેમ તેમ કરીને જાન તેડાવો, પછી કન્યા પરણાવું રે.

કડવું ૮૦મું

દારિકાથી શ્રીકૃષ્ણના પરિવારને શોણિતપુર તેડાવ્યો

રાગ : સોહિણી

હરિ હર બ્રહ્મા ત્રણે મળ્યા, દુઃખ ભાગિયાં રે; ત્યાં દાનવનું શું જોર, મળ્યા મન માનિયા રે.
 બ્રહ્મા વિષ્ણુ શિવ ત્રણે એક છે, દુઃખ ભાગિયાં રે; તેમાં તે શી વઢવાડ, મળ્યા મન માનિયા રે.
 શિવ બાણે કૃષ્ણને નમાવીઓ, દુઃખ ભાગિયાં રે; શરીરે કૃષ્ણે ફેરવ્યો હાથ, મળ્યા મન માનિયા રે.
 કાપ્યા હાથની પીટા મટી, દુઃખ ભાગિયાં રે; જ્યારે પ્રસન્ન થયા જદુનાથ, મળ્યા મન માનિયા રે.
 હવે ગરુડને દ્વારકા મોકલો, દુઃખ ભાગિયાં રે; તેડાવો સઘળો પરિવાર, મળ્યા મન માનિયા રે.
 સોળ સહસ્ર એકસો આઠ પટરાણી, દુઃખ ભાગિયાં રે; તેડાવો જાદવની નાર, મળ્યા મન માનિયા રે.
 તેડી છપ્પન કોટિને ત્યાંય, દુઃખ ભાગિયાં રે; વળી તેડો સહુ પરિવાર, મળ્યા મન માનિયા રે.
 તે ગરુડ ઉપર સહુએ ચઢ્યાં, દુઃખ ભાગિયાં રે; ત્યારે ગરુડની પાંખ ભરાય, મળ્યા મન માનિયા રે.
 તેડી શોણિતપુરમાં આવિયા, દુઃખ ભાગિયાં રે; આવી જાદવની સર્વે નાર, મળ્યા મન માનિયા રે.
 જાનીવાસા આપ્યા મન માનતા, દુઃખ ભાગિયાં રે; તેમાં ઊતર્યા છપ્પન કરોડ, મળ્યા મન માનિયા રે.

કડવું ૮૧મું

અનિરુદ્ધને સ્નાન ને પીઠી ચોળાય છે

પાર્વતીને પિયરનાં નોતરડાં રે; બેસવા તો રૂડાં લાવજો પાથરણાં રે.
તેડાવોને ઉદિયાયળ અસ્તાયળ રે, તેડાવોને વિંધ્યાયળ પીના ચળ રે;
વરરાયને નાવણ વેળા થાય રે, વરરાયને પીઠી ત્યાં ચોળાય રે.

રાગ : ગુર્જરી

કડવું ૮૨મું

ઓખાબાઈને લઈ સંચરો

કૃષ્ણ કેરી તરુણી, નિદ્રા નવ પોઢશો રે; અનિરુદ્ધને તે લઈ સંચરો, રિવંતી જાગવું રે;
બળભદ્ર કેરી તરુણી, નિદ્રા નવ પોઢશો રે; અનિરુદ્ધને તે લઈ સંચરો, રૂકમણી જાગવું રે;
મહાદેવ કેરી તરુણી, નિદ્રા નવ પોઢશો રે; ઓખાબાઈને તે લઈ સંચરો, પાર્વતી જાગવું રે;
ગણપતિ કેરી તરુણી, નિદ્રા નવ પોઢશો રે; ઓખાબાઈને તે લઈ સંચરો, સુધ બુધ જાગવું રે;
બાણાસુર કેરી તરુણી, નિદ્રા નવ પોઢશો રે; ઓખાબાઈને તે લઈ સંચરો, બાણમતિ જાગવું રે;
ક્રૌભાંડ કેરી તરુણી, નિદ્રા નવ પોઢશો રે; ઓખાબાઈને તે લઈ સંચરો, રૂપવતી જાગવું રે;

રાગ : ઘોળ

કડવું ૮૩મું

અનિરુદ્ધને લગ્ન માટે તૈયાર કર્યો

હલહલ હાથણી શણગારી રે, ઉપર ફરતી સોનાની અંબાડી રે;
તેના ઉપર બેસે વરજીની માડી રે, સોનેરી કોર કસુંબલ સાડી રે.
માથે મોડ ભમરિયાળો ઝળકે રે, ઉષ્ણોદકે વરને કરાવ્યું સ્નાન રે;
નાનાવિધનાં વસ્ત્ર પહેરાવ્યાં પરિધાન રે, કનક મેખલા પોંચીઓ બાજુબંધ રે.
અનુપમ ઊપજયો આનંદ રે, મુગટ મણિમય ધર્યો અનિરુદ્ધ શીશ રે;
ઝળકે ઝળકે ઉદય જેવો દીસે રે, કસ્તૂરીનું તિલક કર્યું છે ભાલે રે.
વળતી તેને ટપકું કર્યું છે ગોરે ગાલે રે, હળાધરનો જશ બોલે બધા જન રે;
જાદવ સહિત બધા શોભે છે જુગજીવન રે; સાત પાંચ સોપારી શ્રીજી અપાય રે;
વરજીને તો ઘોડીની વેળા થાય રે.

રાગ : દેશી ઘોડલીનો

કડવું ૮૪મું

અનિરુદ્ધ લગ્ન કરવા ઘોડેસવાર થઈને જાય છે

હારે અનિરુદ્ધ ઘોડલી, અંતરિક્ષથી ઊતરી, પૂજાએ કુમકુમ ફૂલે; ચંચળ ચરણે ચાલતી રે, એનું કોઈ ન કરી શકે મૂલ.
મોરડે મોતી જડ્યા રે, હીરા જડિત પલાણે; રત્નજડિત જેનાં પૈગડાં રે, તેના વેદ કરે છે વખાણ.
અંગ જેનું અવનવું રે, ઝળકે ઝાકઝમાળ; ઝબુકે જેમ વીજળી રે, તેને કંઠે છે ધુધરમાળ.

દેવ દાનવ માનવી રે, જોઈ રહ્યા સુંદર શ્યામ;
રૂપવંતી ઘોડી ઉપર રે, અનિરુદ્ધ થયા સવાર;
હીડે હળવો હાથિયો રે, ઊલટ અંગ ન માય;
સનકાદિક શિર છત્ર ધરે રે, નારદ વીણા વાય;
વાજાં છત્રીસ વાગતાં રે, નગર અને પરદેશ;
રાયે નગર સોવરાવિયું રે, સોવરાવી છે વાટ;
દેવ સરવે તે આવિયા રે, જશ બોલે બંદીજન જાયક;
રામણ દીવો ઈચ્છે રુકમણી રે, લૂણ ઉતારે એની ધીર;
એવી શોભાયે વર આવ્યો રે, ત્યાં તોરણે ખોટી થાય;
ધુસળ મુસળ રવઈઓ રે, સરિયો સંપુટ ગ્રાક,
નીને અપ્સરા ઈન્દ્રની રે, નારદ તંબૂર વાય;
પુંખવા આવી પ્રેમદા રે, માથે મેલી મોડ;
ગળે ઘાટ ઘાલી તાણિયા રે, આવ્યો માંહારા માંહ;
ઘોડી ગાય ને સાંભળે રે, તેને ગંગા કેરું સ્નાન;

ધનક ધનક ચાલતી રે, એનું પંચકલ્યાણી છે નામ.
પાનનાં આપ્યાં બીડલાં રે, શ્રીકળ ફોકળ સાર.
સુરીનર મુનિજન જાએ વારણે રે, આગળ ઈન્દ્ર રહ્યા છડીદાર.
ચંદ્ર સૂરજ બેઉ પેંગડે રે, આગળ વેદ ભણે બ્રહ્માય.
લોક સર્વે જોવા મળ્યું રે, શોણિતપુર દેશ.
ધજા પતાકા ઝળહળે રે, જશ બોલે બંદીજન ભાટ.
ત્યાં તો બહુ જાયતા રે, જેને હીડોળે નિરધન.
ગાન કરે છે અપ્સરા રે, ત્યાં તો જોવા ઈચ્છે જદુવીર.
વરરાયને સાળો છાંટે છાંટણા રે, મળી માનુની મંગળ ગાય.
ઈડી પીંડી ઉતારતાં રે, વરને તિલક તાણ્યું નાક.
મધુર વીણા વાજતી રે, એવો આનંદ ઓચ્છવ થાય.
રામણ દીવો ઝળહળે રે, રુકમણીએ ઘાલ્યો મોડ.
આડા સંપુટ દેવરાવિયા રે, ત્યાં વરત્યો જૈ જૈ કાર.
વાંઝિયો પામે પુત્ર રે, નિરધનીઓ પામે ધન.

કડવું ૮૫મું વડીલોની હાજરીમાં ઓખા-અનિરુદ્ધનાં થતાં લગ્ન

બાણાસુર પખાળે ચરણ, શોભા ઘણેરી રે;
ત્યાં તો પહેલું મંગળ વરતાય, શોભા ઘણેરી રે;
દાન લે છે કૃષ્ણનો સંતાન, શોભા ઘણેરી રે;
બીજે મંગળ નેનુના દાન અપાય, શોભા ઘણેરી રે;
ત્રીજે મંગળ હસ્તિના દાન અપાય, શોભા ઘણેરી રે;
ત્યાં તો ચોથું મંગળ વરતાય, શોભા ઘણેરી રે;
ત્યાં તો વરતાયાં છે મંગળ ચાર, શોભા ઘણેરી રે;
લાવે બાણમતિ કંસાર, શોભા ઘણેરી રે;
ત્યાં તો આરોગે નરનાર, શોભા ઘણેરી રે;
સૌભાગ્યવંતી બોલાવે, શોભા ઘણેરી રે;
ઓખા અનિરુદ્ધ પરણીને ઊઠ્યાં, શોભા ઘણેરી રે;

ત્યાં તો બાણમતિ મંગળ ગીત ગાય, શોભા...
પહેલે મંગળ સોનાના દાન અપાય, શોભા...
ત્યાં તો બીજું મંગળ વરતાય, શોભા...
ત્યાં તો ત્રીજું મંગળ વરતાય, શોભા...
દાન લે છે કૃષ્ણનો સંતાન, શોભા...
ચોથા મંગળે કન્યાનાં દાન અપાય, શોભા...
આપે ગરથ સહિત ભંડારા, શોભા...
ત્યાં તે પીરસે છે ચાર વાર, શોભા...
ત્યાં દુધડે સ્નાન કરાય, શોભા...
ઓખા સૌભાગ્યવંતી કહેવડાવે, શોભા...
ત્યાં તો જાનૈયે મેરુ ત્રુઠ્યા, શોભા...

કડવું ૮૬મું વિવિધ ભોજનનું શબ્દચિત્ર

બાણાસુર ગોરડી નોતરે, સૌ કોઈ સાથશું રે;
શ્રીકૃષ્ણ કરે પ્રણામ, હળધર ભ્રાતશું રે;
સાથે માણસની તે રીતે, ગમે તેને લાવજો રે;
તેના કુમકુમ રોળ્યા પાય, જઈ પાયે પડી રે;
ગોરડી મનાવીને ચાલિયાં, મન શું માલતાં રે;
રસોઈ બહુ પ્રકારની, ગણતાં નવ લહું રે;
જાદવ કેરી જોડ સહુકો, સાથશું રે;
વેવાઈની વાત, કાંઈક સાંભળી રે;
આજ્ઞા આપી રાય, સહુકો બેઠા થયાં રે;

સાથે જમણની રીત, હળધર ભ્રાત શું રે.
તમો ગોરડી વેળા પધારજો, સૌ કો આવજો રે.
વેવાણ ઘરમાં ગઈ, જ્યાં વરની માવડી રે.
અનિરુદ્ધની માવડી બોલિયાં, રીત અમારડી રે.
હાલ હાલ કરો રસોઈ, રાંધણ ચાલતાં રે.
કાંઈ વસ્તુ અનેક, ગણતાં સહુ કહે રે.
આવ્યા કૃષ્ણ મહારાજ, છપ્પન કોડશું રે.
ભોજન કરવા ઠામ, જુગતીઓ ભલી રે.
એ તો સ્નાન કરી, મંદિરમાં ગયાં રે.

સ્મરણ કીધું નાથનું, બેઠો બેસણે રે; નવ જોબનવંતી નાર, નીકળી પીરસણે રે.
 ચમકતા તકિયા ઘણા, ઝારી ને લોટડા રે; માંહે બેસણે બહુ વિવેક, દીસે ફૂટડા રે.
 બાવન ગજની થાળી, સોનાના વાડકા રે; પીરસનારી પ્રમાણ, જમનારા લાડકા રે.
 ખાંડ પકવાન મેવા, બહુ ઘણા રે; પૂરણ ને દૂધપાક, સાકરિયા ચણા રે.
 ગોટા તળિયા તડબૂચા, આંબા સાખશું રે; પિસ્તા ને અખરોટ, દાડમ દ્રાક્ષશું રે.
 તલ સાંકળી મોળાં દહીંથરાં, સેવ છૂટી કળી રે; ખોબલડે પીરસે ખાંડ, મસ્તી બેવડી રે.
 ખાજાં જલેબી દીસતી, દાળિયા મસમસે રે; ઘેબર ને મોતીચુર, જમતાં સૌ હસે રે.
 મગદાળ ને મેસૂર, પેંડા લાવિયા રે; પકવાન બીજાં અનેક, લાકડશી ભાવિયા રે.
 બાટબંધટો રાંધીએ, માંહે ખાંડ ભેળી રે; ગવરીના તાવ્યાં ઘી, સેવો ગળી રે.
 સારો કર્યો કંસાર, પોળી પાતળી રે; સાકરની મીઠાસ, આણી કચોલે ભરી રે.
 જમવા બેઠી નાર, જાદવની બાપરી રે; જમતાં જમતાં કહે ભલી રે.
 લવિંગ સોપારી એલચી, પાન સમારિયા રે; બીડલે બાસઠ પાન, સહુને આપિયા રે.
 સાજન હતું કૃષ્ણનું, તે સર્વે જમ્યું રે; પ્રેમાનંદના નાથ, ત્યાં વહાણું થયું રે.

કડવું ૮૭મું

શ્રીકૃષ્ણ પરિવારને પહેરામણી થઈ

રાગ : પહેરામણીનો

આપ્યું મૂક્યું સર્વે પહોંચ્યું, કન્યાને વળાવો, મારા નવલા વેવાઈઓ.
 રથ ઘોડો ને પામરીઓ, સૌ જાદવને બંધાવો, મારા નવલા વેવાઈઓ.
 જરકસી અને જામા, તમે કૃષ્ણને પહેરાવો, મારા નવલા વેવાઈઓ.
 પંચ વસ્ત્ર ને શણગાર, તમે જમાત્રને આપો, મારા નવલા વેવાઈઓ.
 દક્ષિણનાં ચીર રાણી, રૂકમણીને આપો, મારા નવલા વેવાઈઓ.
 સાળું ને ઘરચોળા, સતી સત્યભામાને આપો, મારા નવલા વેવાઈઓ.
 પાટણનાં પટોળાં રાણી, જાંબુવતીને આપો, મારા નવલા વેવાઈઓ.

વલણ : પહેરામણી પૂરણ થઈ, હૈયે હરખ ન માંચ રે;
 કન્યા તેડી કોડ ભરી, હવે કૃષ્ણ દારિકા જાય રે.

કડવું ૮૮મું

ઓખા ચિત્રલેખાનો આભાર વ્યક્ત કરે છે

રાગ : વરાડી

ઓખા ચાલી ચાલણહાર, સૈયરો વળાવા સંચરી; ઓખા ઊભી રહે, મળતી જા માને વહાલી દીકરી.
 કોઈ લાવે એકાવળ હાર, કોઈ લાવે સોનાનાં સાંકળાં; કોઈ લાવે સોળ શણગાર, ઓખા બાઈને પહેરાવવા.
 ઓખાજી વળતાં બોલિયાં, કહે મારી બાઈ રે; ચિત્રલેખા આવ ઓરી આ વાર રે.
 આ લે સોનાનાં સાંકળાં, બોલ્યા બાઈ રે; તારા ગુણ ઓશિગણ ગાઉં, બોલ્યાં બાઈ રે.
 નિત નિત ગોમતી ને રણછોડ આવ્યા નાહી રે; એટલે પહોંચ્યા મનના કોડ, મારી બાઈ રે.

કડવું ૮૯મું

ઓખા સાસરિયે જવા નીકળે છે

રાગ : ઘોળની દેશી

ઓખાબાઈ સાસરીએ હવે જાય રે, માનુની તો મળી મંગળ ગાય રે.
 રથ અને શ્રીફળ તે સિંચાય રે, ઓખાબાઈને લાડુ કચોળું અપાય રે.
 ઓખાબાઈના ગીત ગવાય રે. ઓખાબાઈને શિખામણ દે છે માય રે.

કડવું ૯૦મું

સાસરીયે જતાં ઓખાને માતા શિખામણ આપે છે

રાગ : બીભાસ

સાસરિયાના સાથમાં, તું ડાહી થાજે દીકરી; હું તુજને શિખામણ દઉં, તે રખે જાતી વિસરી.
હળવે હળવે ચાલિયે, સાસરિયાના સાથમાં; ખોળે ખાવા ના ધાલિયે, સાસરિયાના સાથમાં.
કંથ સારુ માલિયે, સાસરિયાના સાથમાં; સૈંડકો આધો તાણિયે, સાસરિયાના સાથમાં.
કૂવે વાત ન કીજિયે, સાસરિયાના સાથમાં; પરપુરુષ સાથે વાત કરતાં બહીજીએ, સાસરિયાના સાથમાં.
હુંકી પાણી નવ લીજિયે, સાસરિયાના સાથમાં; પરપુરુષથી હસી તાળી નવ લીજિયે, સાસરિયાના સાથમાં.
પિયુજીને પરમેશ્વર જાણી, સાસરિયાના સાથમાં; પગ ધોઈ પીજીએ રે, સાસરિયાના સાથમાં.

કડવું ૯૧મું

જાન જતી વખતે ફટાણા ગવાય છે

રાગ : ફટાણાની ચાલ

આવ્યો આવ્યો દારિકાનો ચોર, લાખેણી લાડી લઈ વળ્યો રે;
જેણે વડવે ચાર્યા ઢોર, હાર્યો હાર્યો બાણાસુર રાય.
કૃષ્ણ રાય જીતિયા રે, વેગે આવ્યા દારિકાની માંય;
કેશવ રાય જીતિયા રે, રાણી રુકમણીએ વધાવી લીધા.
ત્રિકમ રાય જીતિયા રે, તે તો પુરાણે પ્રસિદ્ધ;
ધીંગડમલ જીતિયા રે, તે તો ગોત્રજ આગળ જાય.
કલ્યાણ રાય જીતિયા રે, બંનેના હાથે મીંઢળ છોડાય.

કડવું ૯૨મું

મીંટળ છોડવા સમયે ઓખા-અનિરુદ્ધ વચ્ચે શાબ્દિક યુદ્ધ

રાગ : ઘોળ-મંગળ

તારા બાપનો બાપ તેડાવ, ઇગાળા દોરડો ન છૂટે; તારો કૃષ્ણ વડવો તેડાવ, ઇબીલા દોરડો નવ છૂટે.
તારી રુકમણી માત તેડાવ, ઇબીલા દોરડો નવ છૂટે; બ્રહ્માએ વાળી ગાંઠ, ઇબીલા દોરડો નવ છૂટે.
તારો બળભદ્ર કાકો તેડાવ, ઇબીલા દોરડો નવ છૂટે; તારી રેવતી કાકી તેડાવ, ઇબીલા દોરડો નવ છૂટે.
તેની રુદ્રે બાંધી ગાંઠ, કેમ છૂટી જાય, હો લાડી; તારો બાણાસુર બાપ તેડાવ, હો લાડી.
બાણમતિ માત તેડાવ, હો લાડી; તારો શંકર તાત તેડાવ, હો લાડી, દોરડો નવ છૂટે.
તારી પારવતી માત તેડાવ, હો લાડી; તારો ગણપતિ બાત તેડાવ, હો લાડી, દોરડો નવ છૂટે.
તારી શુધ બુધ ભોજઈ તેડાવ, હો લાડી; તારી ચિત્રલેખા ચોર તેડાવ, હો લાડી, દોરડો નવ છૂટે.
ઓખા છોડે દોરડો, તે જાદવજીવતી ગાય; બેઠી ગાંઠ તે છૂટી જાય, ઇબીલા દોરડો કેમ છૂટે.

કડવું ૯૩મું

કથા સમાપ્તિ વેળા જય જય શ્રી રણછોડ બોલો

રાગ : ઘનાશ્રી

રીત ભાત પરિપૂર્ણ કરી, ઊઠયા કૃષ્ણ તનજી, નવું રે મંદિર વસાવવાને, ત્યાં આપ્યું રે ભુવનજી.
એક વાર શ્રીકૃષ્ણે ઓખાને, ખોળા માંહે બેસારીજી; માંગવું હોય તે માંગી લેજે, તું છે વહુઅર અમારીજી.
મારા બાપને એક દીકરો, તમે આપો રે ભગવાનજી; ભગવાને આપ્યો દીકરો, તેનું ગયાસુર નામજી.
બાણાસુરનો ગયાસુર, વંશ ધારણ હારજી; કહી કથા ને સદેહ ભાંગ્યો, પરીક્ષિત લાગ્યો પાયજી.
શુકદેવજી અમને પાવન કીધા, સંભળાવ્યો મહિમાયજી; આરાધું ઈષ્ટ ગુરુદેવને, ગણપતિને લાગું પાયજી.
શ્રોતા વક્તા સહુ સાંભળો, કહે કવિ કર જોડજી; ભાવ ધરી સહુ બોલજો, જય જય શ્રી રણછોડજી.

ઈતિ શ્રી ભાગવત મહાપુરાણે દશમ સ્કંધે શ્રી શુકદેવ - પરીક્ષિત સંવાદે પ્રેમાનંદકૃત 'ઓખાહરણ' સંપૂર્ણ